

DIBÀKÀ NÈ DIFWÀ DYÀ DIBÀKÀ



Twinyikaayi mitu yetu mpindyewu katanci kakese bwa disambila. Taatù Wa ngàsà Mutambe, tudi tuKusakidila mu dinda emu bwa dyèsè edi dya kwikala mwaba ewu mu dibalaasa edi, bakungamangane ne biikalà mwa kwenzeka leelu ewu. Kadi katwena bamanye ne dituku ndilame cinyi to, kadi tudi bamanye Ewu udi mulame dituku. Pa nanku tudi tulomba bwa ne Yèyè Udi mulame leelu ne maalaba, ne Cyendeleele cyònsò awu, atubenesheku leelu ewu patudi badisangishe mu Dinà Dyende apa, bwa twamona mwa kumanya bimpè menemene mwa kwikala ne mwoyi ne mwa kuMukwacila mudimu. Aa ki meeji ònsò atudi naawu, Taatù. Nzambi, Udi mumanye myoyi yetu awu, mmumanye ne eci ncilelela. Tudi tudilambula kùdi Wèwè, pamwe ne citupa cya—cya dituku cìcìvwavwà, bwa mudimu Webe, mu Dìnà dya Yesu Kilisto. Amen.

² Sòmbaayi. (Twasakidila. Cikwabo ncyòcì eci apa.)

³ Mwoyi wenu awu mu dinda emu, nwènù bateeleji bàdi bamweneka ne bateeleji bàdi kabayi bamweneka baa mu ditunga dijima mutùdi baswikakane ku nshinga mu dinda emu. Eci cidi cimpeesha dyèsè dinene dya kulwa kaaba aka ne kwakula mu dinda emu pa cyena-bwalu cya mushinga mutambe bunene eci. Kùdi bateeleji bàdi bamweneka, ncyà bushuwa ne bidi ndambu ne cibwejàkàji, bwalu kumpala kwanyi kudi anu bilàmbà bikudika, dībà adi bikengela ngiikalè ngaakula ku dyabalume ne ku dyabakaji. Ne kùdi bateeleji bàdi kabayi bamweneka, ndi ne dibalaasa ku dyabalume dyanyi, kabidi ne cibambalu cya diibidijila mubidi ku dyabakaji dyanyi; ne ndi nsanganyiibwa pa cibumba cya ku cyambilu, ne bilàmbà bikudika bikoka pankaci, bìleeja ku dyabalume kwanyi ne ku dyabakaji. Nenku tudi ne bantu bapate baye ne mwa naka, mu dinda emu, mu dibalaasa mujima emu, kabidi ne mu cibambalu cya diibidijila mubidi, kabidi ne mu ekeleeziya, mu ekeleeziya wa mu disangu dya Mùsèsèsù wa Mwandamukulu ne wa Penn mwamwa. Ne mu myaba misakidila amu, ndongolwelu wa maatelefone ngudi ubyangata ukabifikisha too ne mu myaba mikwabo ayi.

⁴ Tudi bapicile mu cikondo cilenga cya dikema mu Mukalenge, ne tudi ne mwoyi yizuka bikole bwa disangisha edi mu dinda emu. Nenku mpindyewu bu mudibi ne diloolo edi ki cikondo cya dyoya dya kampanye aka kaa matuku anaayi, mona's, ncyà bushuwa ne tudi tubiikila bònsò, bàdi ne mushindu abu, bwa kwikalabo kaaba aka. Tudi batwishiibwe ne Mukalenge neatupeeshe dyoya ditùmbùke bikolè diloolo edi mu kwenza kwa cintu kampanda cya pabwaci menemene, mu mushindu wa ne Yèyè mmufwanyine kwondopa babeedi bònsò ne kwenza bintu

binene bituYe wenza pa ciibidilu abi. Nenku tudi ne myoyi yizuka bikole bwa diloolo. Bantu bônsò mbabiikidiibwe ne mwoyi mujima, muntu ne muntu, ekeleeziya yônsò wa dingumba dyônsò. Kabyena nansha mene bikengela anu bwa ne wikalè mwena Kilisto to; bushuwa tudi tubiikila bangènzàmpèkààtù bwa kubwelabo, ne kusòmbabò munkaci mwetu. Ne tudi twenza ne mwetu mwônsò bwa kubalongesha cidi njila wa Mukalenge, bwa twamona mwa kwikala ne mwoyi.

⁵ Mpindyewu ndi ntekemena ne bateeleji kabaakwikala babindùlùke to. Ne ndi mweyemene Nzambi ne ncyakwikala mubinduluke to, bwalu ndi mupicile mu bufuku bukole bwa dikema, dilubakana dyàbûngi. Bwalu ndi mumanye ne bintu bìndì ngamba mu dinda emu nebabindumbulwishile mu Dituku dya Cilumbulwidi, ne ncivwa—ncivwa mupeteku mushindu wa kulaala tulu to, ne ndi mumanye ne mèmè nciyi mubyàmbè to nebabindumbulwishile mu Dituku dya Cilumbulwidi. Pa nanku bidi bicivwija cikole boo, kuyiku mwa kucyumvwija to.

⁶ Nenku mpindyewu mu dinda emu ki mùdì cyena-bwalu cinene aci cidi cikèngelà bwa twètù kuyiikilangana pa *Dibàkà Nè Difwà Dyà Dibàkà*. Ne kabingila kàdì kenza ne ncivwije kalaasa kaa Dyalumingu, mbwa twamonaku mwa twètù kuyiikilanganapu ne kwangata dîbà dyàbûngi, pamutu paa kuyiisha diyiisha pa cyôci aci. Ndilongesha dya mu Mifundu.

⁷ Nenku ndi—ndi muswe kwamba ne, mwambi kana yônsò anyi bambi, mu mwaba kana wônsò, bu mukaba wa mêyi ewu mwa kumata mu byanza byabo, twètù bapatule mukaba wa mêyi ewu. . . ncyêna mumanye cìikalà ekeleeziya mwa kwenza pa bwalu abu to. Ndi ndomba Mwaneetu Fred bwa kumonanganaye ne kasumbu kaa balombodi baa ekeleeziya kumpala kwa kupatulaye mukaba wa mêyi ewu. Ne bwenu nwênù bàdì mu ditunga mwamwa, bàdì ne bisanji bya dikwata naabi mikaba ya mêyi bimana kulongolola, bu nwênù mwa kuswa kanulekediku mukaba wa mêyi awu upatuka to panwikalà kanuyi bapete diyì dya kùdì Mwaneetu Sothmann pa bwalu abu.

⁸ Mpindyewu, nenku bu wôwò mwa kupatuka, ne mwambi naanyi kana yônsò, anyi mwena Kilisto kana yônsò mu mwaba kana wônsò, udi mufwanyine kubengangana ne bintu bìndì ngamba pa cyena-bwalu eci ebi, ndi—ndi ntekemena ne kwakuCidyula to. Wèwè kuyi uCyumvwa mu mushindu wùndì nCilongesha to, ee, udi ne bukenji abu, wèwè bu mwambi, wèwè bu mudiiishi wa mikooko. Ne mèmè ndi nneemeka cyônsò cyùdì wèwè witabuuja aci.

⁹ Nenku kudi ngeelèlù minene yibidi ya meeji pa cyôci eci. Ne kwôkò kwikàle mmwenenu yibidi, kudi anyi umwe wa ku yôyi udi ne cya kwikala wa cya bushuwa, anyi kakwena nansha umwe wa ku yôyi ayi udi wa cya bushuwa to. Pa nanku netwikalè mwa kuteeta kutangila Diyì dya Nzambi, mu dinda emu, bwa kukosa

bwalu ebu. Bwanyi mêmè, cyôci ciikàle lukonko lwa lutangila Bible, ncyà bushuwa ne Bible ngudi ne dyandamuna ku lwôlo.

¹⁰ Nenu mpindyewu kumpala mene kwa twètù kwangata byôbì ebi, kwa kubanga cyena-bwalu eci's we, eyo, kumpala kwa mêmè kusambila pa Diyì, ndi muswe kwambilaku yônsò wa kunudi ne, ndi. . . nangananga nwênù beena Kilisto, bwa ne ndi njinga. . . ndi—ndi muswe bwa nwênù kunsambidilaku mu dinda emu. Ne bônsò baa mu bateeleji bàdì kabayi bamweneka bàdì munkaci mwa kuteeleja mu dinda emu abu, nunsambidilaayiku, bwalu ndi muswe kwikala ne meeji matooke ne mwambi wa bulelela.

¹¹ Mpindyewu tudi bamanye ne, mu kwamba kwa miine mêtù aa, muntu kampanda, nansha yêyè mwikàle anu muntu umwepele cyanaana, neashaale mweleKu nzadi byenze bu ne Cìvwa mpankaci pà mwoyi ne lufù. Kudi bààbùngì baa kunudi kaaba aka bàâyà biikàle biitabuuja. Mu bushuwa bwa bwalu, bààbùngì baa kunudi, pàmwàpa, kabaakwitabuuja to. Kadi mêmè ndi mumanye ne, mu mudimu wanyi wa bwambi, kudi bantu bàtù balwa kunteeleja, ne bateeleja bìndì ngamba; kuumukila ku, ee, mbasòmbe mwab'ewu mene mu dinda emu, baa pa buloba bujima, bafumine ku àbùngì a ku matunga a États-Unis, Canada, ne dyamwamwa dya mbû. Nenu nudi anu mwa kudifwanyikijila dilubakana mùdìdì dikwenza, dya kumanya ne kùyaayà muntu awu kwa Cyendelele nkuteeka mu byanza byebe, bwalu yêyè neashaale mwele nzadi ku byùdì wêwè wamba abi. Pa nanku Nzambi mmufwanyine kundumbulwishilaci, nenku ndi muswe kulenga bwalu ebu anu ne meeji matooke ne mwanyi mwônsò.

¹² Mpindyewu ndi—ndi ndomba bânà beetu baa bakaji. Ne ndi mwakajeku yimwe ya ku myaku yanyi bwa ngaamona mwa kwamba kumpala kwabo. Billy udi mu mpaaya mwende amu, mu dinda emu, mwaba wawa, ne bintu kampanda bìvwà kabiyi mwa kwambiibwaku patooke kumpala kwa—kwa bateeleji basambakane to. Ne bimwe bìngìikalà pàmwàpa mwa kwamba abi, nudi ne cya kuumvwa. Nwabyangataayiku bu ne mbya kùdì—kùdì mwaneenu, bya ku dyanyi paanyi dimanya. Udi mufwanyine kwikala musòmbe mu bìrò bya ngangabuka munkaci mwa kumuteeleja, yêyè's mmufwanyine kukwambila mêtù a pa bùtookà. Ne bamwe baa kunudi nwênù bansongaakaji ne bansongaalume, ncyèna muswe bwa nwênù kupeta didifwikakajila dibi to. Ndi muswe bwa nwênù kwitabuuja, ne kusòmbaayi anu mu cinyàànyà. Vulukaayi ne, bidi bikengela bwa Bulelela kwambiibwabu anu ne m'Bulelela.

¹³ Kadi, mpindyewu, kakuyi mpatà to nekwikalè bààbùngì baa kunudi bààbèngà kwitaba bìikalà ne cya kwambiibwa, kadi ndi muswe kunujaadikilabi ne Bible. Ne pashiishe ndi ngiitabuuja ne, bu nwênù anu mwa kwikalaku ne kaneemu ne bateeleje, dibà adi nenupete dyumvwa ditambe bwimpè ne mmwenenu

wa cîntù anu nsuminyinangana naaci ne dyamba aci, kwine kwônsò aku. Ndi mêmè ngiitabuuja ne eci ki cyàcyùmvwijà, ne ndi mutwishiiibwe ne nebiikalè nanku.

¹⁴ Mpindyewu bidi mwa kwenzeka ne twikalè mwa kuleepesha ndambu, dîbà dijima ne citupa, anyi pàmwâpa bipite apu, pa cyôcì eci. Ncyêna mumanye ne necyangate mukungùlù bule kaayi to.

¹⁵ Ne mpindyewu kabidi, ndi muswe kwamba ne, mu cikondo eci, ne, bu mùndì mumanye ne bantu badi bashaala bakwate ku mēyì ebe; ki mùtùbu benza, ku a mpaasata wabo. Ne mêmè, mu bushuwa bwa bwalu, ntu mpaasata.

¹⁶ Nenku bantu bàtu bashaala bakwate ku mēyì a mpaasata kampanda, byenze anu mùdì muntu mwa kushaala lufu apa mwoyi apa. Bantu bàtu bashaala bakwate ku mēyì a nsaserdose wabo, byenze anu mùdì muntu mwa kushaala lufu apa mwoyi apa. Ne mu bushuwa bwa bwalu, mpaasata awu, pàmwâpa ne mwende pende mwônsò mudiye mumanye mwa kwenza amu, ùdì ulongesha bantu bende abu anu menemene mwakamulongeshabo pende mu seminere amu; kakuyi mpatà to ne mwine nsaserdose awu, yêyè pende, mu ntendeleelu mishiileshiiilangane yìdì ne bansaserdose ayi. Mu bushuwa bwa bwalu, mpaasata ncyà bushuwa ne nnsaserdose; mmwakwidyanganyi. Pa nanku, pìikalà nsaserdose awu, mu byônsò bidiye pende mulongeshiiibwe abi, mu seminere ne mu bisòmbedi bya badyâmbike balume amu, muntu awu ne meeji matooke a mu ndondo yêyè udi wamba anu menemene cyakalongeshiiibwaye yêyè aci.

¹⁷ Ee, dîbà adi, mêmè ncyêna ne dilabula nansha dimwe dya mu seminere anyi dya mu cisòmbedi cya badyâmbike balume nansha, ne ncyêna naabi cilumbu nansha cikese to, kadi ndi ne nsòmbelu wa pawende menemene.

¹⁸ Ngâkabîikidiibwa pâncîvwà anu mwânà mukese. Ne mu ciine eci ngâkapèèshiiibwa cimanyinu cya cimweneka ne mèsù, cyumvwika ku maci, Dikunji dya—dya Kapyà dilembelele mu cipuka kampanda, pâncîvwà ne bidimu mwandamutekete, anu mu Utica Pike emu. Taatù wanyi uwwa wenza mudimu kwa Mukalenge O. H. Wathen wafùmu ku difwa anu abidi adi panshi aa ewu. Ne nwènù biine nukaadi babale mukanda awu, nudi bamanye bwalu bulonda abu. Nenku kubangila anu ku mwine musangu awu. . . Ki pashiishe ku musulu kwaka kumweneka Di patooke tòò kumpala kwa bantu. Ne patudi twakulangana apa bakaadi baDikwatekwate fôtô, misangu ne misangu, ne fôtô awu mmukudika mu Washington, DC, mwikàle ne bukenji bwa bwena-cintu, mu Cibambalu cya Mazola ne mpingu bya maalu a Ntendeleelu, bu ne ki Kampanda umwepele wa mutambemfukilu ukâadikù kacya mukwaciibwe fôtô bijaadikiibwe ku maalu a mamanya; Dikunji dya Kapyà dimwedimwe adi,

anu menemene mu mmwenekelu umwèumwè awu ne mu mushindu wònsò, dyàkapàtulà Izaleela mu Ejipitu adi. Ndi mèmè ngiitabuuja ne Didi n'Yesu Kilisto mu mmwenekelu wa Nyuma, mu buuMwànà bwa Nzambi.

¹⁹ Bwalu Yèyè wakabiikiidibwa ne “Mwànà wa muntu” paakalwaYe musangu wa kumpala apu, mpindyewu Yèyè udi ubiikiidibwa ne “Mwànà wa Nzambi,” mu Bukalenge bwa bidimu cinunu Yèyè neikalè “Mwànà wa Davidi.” Wàkalwa Mwànà wa muntu, Muprofeta, bu mwakaakulabo bwa bwalu Bwende; mpindyewu Yèyè udi Mwànà wa Nzambi, mu citambe-mfukilu; mu Bukalenge bunene bwa bidimu cinunu bùcilwalwà abu, Yèyè neikalè Mwànà wa Davidi, musòmbe pa nkwaswa wa butumbi wa Davidi. Anu mùdì babadi bònsò baa Bible bamanye ne aci civwa mmulayi wa Nzambi mufila kùdì Nzambi, kùdì Davidi, ne Yèyè uvwa mwa kujuula Mwanende wa balume bwa asombe pa nkwaswa wende wa butumbi.

²⁰ Nenku mpindyewu mu mudimu wa bwambi wa pabwawu, musunguluke, ndi mutwibwe mènà ònsò kuumukila anu ku “Nzambi” too ne ku “démon.” Ne ciine aci, bitu anu mushindu awu misangu yònsò.

²¹ Ki cìvwà mwepiskopo wa mutambidile wa ekeleeziya wa Katolike ewu mungambile diloolo adi kuntu kwaka, mùvwa mmu diyiikilangana, mwakambaye ne: “Mwaneetu Branham, Yone Mubatiji wakadimanyishaku yèyè patooke mu Mifundu, bilondeshile mwakambabo kùdì muprofeta Yeshaayi.” Yèyè ne: “Webe mudimu wa bwambi mmumanyishiiibwe patooke mu Ekeleeziya.” Yèyè ne: “Ba-Luthériens badi mu Bible.” Yèyè ne: “Ba-Luthériens baakamanya Luther. Beena Wesley mbamanye Wesley. Kadi bishi bwa beena Mpenta?” Yèyè ne: “Badi bòbò balalakana's. Kí mbamanye kwa kuya to.”

Ki mèmè kwamba ne: “Mukalenge, ndi ngaanyisha aci.”

²² Ki pa dibà adi pààkamatà Nyuma pa inàbànà awu, uvwa kacya kayiku mwanji kummona to, mukajende . . . ne kwakulaye ne kumanyishaye bintu bimwebimwe abi.

²³ Mpindyewu, bwa kwikala ne meeji matooke, kumpala kwa Mukenji ewu wùndì ngamba mu dinda edi ewu, ncyèna mumanye to. Mèmè kumwambila, kwamba ne: “Mukalenge, mèmè ncivwaku mufwanyine kwamba aci to. Aci ncintu cinene cya menemene bwa kucyamba. Ncimweke anu bu cyòci.”

²⁴ Cintu cimwepele cìndìku mèmè ewu mumanye, ncya ne kudi cintu kampanda cìdì cyenzeke, ne ditwishiiibwa dyònsò. Bintu byònsò ebi, anu, mbijaadikiibwe ku maalu a mamanya, ne bijaadikiibwe mu nyungulukilu wa buloba bujima, kabyenaku mwa kwikala bwalu bufwikakaja to. M'Bulelela. Ncinyi ciine aci? Lekelaayi ngàmbè, mwikàle ntonda, kumpala kwa mèmè kwakula neenu mu dinda emu ne, ncyèna mumanye to. Ne ncyènakù mufwanyine kudidinga kwenza ditentemuka nansha

dikese pândi nciyi muumvwe dîyi dya kùdì Yèyè utu mwakule naanyi mu bikondo bishaale ne mungambile biine bintu ebi awu to.

²⁵ Vulukaayi ne, kacya Mukalenge wetu Yesu Kilisto kaakaDimanyishaku bu Mwânà wa Nzambi to. Wàkamba ne: “S’ki wèwè wambi ne ki cîNdì awu; bwa bwalu abu ki bûndì Mêmè mulediibwe,” ne bikwabo, kadi Yèyè kaakaDimanyishaku to Yèyè mwine.

²⁶ Nenku, mpindyewu, aci civwa n’Dikunji dya Kapyà diine dyàkalombolà bânà baa Izaleela adi, divwa m’Mukalenge Yesu Kilisto mu mmwenekelu wa Nyuma, (nudi nwitabuuja nanku anyi?), Logos wàkapàtuka mu Nzambi awu.

²⁷ Nenku pashiishe pavwaYe pa buloba, Yèyè kwamba ne: “Ndi mufume ku Nzambi, ne Ndi nya ku Nzambi.” Twètù bônso tudi bamanye aci.

²⁸ Ne paanyima paa lufu, dijiikiibwa, ne dibiishiibwa Dyende: Shawula wa ku Taashishi uvwa mu njila mutangile ku Damaseke, bwa kuya kakengesha beena—beena Kilisto, bwalu bavwa balongesha bintu bibengangane ne bivwabo bôbô balongeshiibwe. Ne yèyè uvwa mulwanganyi munene wa mvita; muyiile ku makàsà kwa Gamaaliele, umwe wa ku balongeshi baa batambe kumanyika baa diine dituku adi, mu cilongelu cyabo, mu cisombedi cyabo cya badyâmbike balume amu; kabidi muntu munene, ne muntu wa bukookeshi mu ekeleeziya. Ne kwôkô aku nk>wàkamwelelà panshi Bukênkè bunene, Dikunji dya Kapyà adi, cyakabidi, munkaci mwa dituku. Ki Dîyi kwambadi ne: “Shawula, Shawula, udi uNkengesha bwa cinyi?”

²⁹ Mpindyewu bu nwênù mwa kumona Paul, Shawula awu, paakajuukaye panshi, wàkamba ne: “Mukalenge, Wèwè udi Nganyi?” Mpindyewu, nsongaalume awu, mwikàle mwena Yuda, ncyà bushuwa ne kavwaku mufwanyine kwikala mubiikile nî ncinyi cyônso nanku to, pavwaci kacyi cintu kampanda cya cileeja Nzambi mu cimfwanyi, yèyè kavwaku mwa kwikala mucibiikile ne “Mukalenge” nansha. Pa nanku, divwa n’Dikunji dya Kapyà dimwedimwe adi.

³⁰ Bu mwàkambà Yesu ne: “Ndi nya ku Nzambi. Ndi mufume ku Nzambi, ne Ndi ngaalukila ku Nzambi.”

³¹ S’ki Yèyè awu mwaba awu, mwalukile cyakabidi mu mmwenekelu wa Dikunji dya Kapyà; kwambaYe ne: “Ndi Yesu Ûdì ukengesha awu; ne mbikole bwa wèwè kukandamana cyanaana.”

³² Ne tudi bamanye ne pàvwà Mupostolo Peetelo, mwine wàkapèeshabò nsapi bwa kwibaka Ekeleeziya awu, tudi tusangana ne ùvwa usanganyiibwa mu buloko, ne Dikunji dya Kapyà dimwedimwe edi dyakabwela diya dyamwamwa dya milonda ya buloko, e kukangula biibi bya buloko, ne kupatula Peetelo, mu mushindu wùvwà kawuyi wumvwika to, kadiyi

nansha dibazwija balami baa buloko to. Bwanyi mêmè, Didi n'Yesu Kilisto umwèumwè awu makeelela, leelu, too ne kashidi.

³³ Nenku kabidi nenumanyine misangu yònsò cintu kana cyònsò anu ku ngiikadilu waci. Cintu kana cyònsò eci cidì cimanyikila anu ku ngiikadilu waci, ku mamuma àdici cikwama. Nenku ndi mêmè nnulomba bwa nutangile mushindu wa mamuma àdici cikwama, Bukênkè bùdì Nzambi ebu, bwalu Budi bwalukila misangu yònsò anu ku Dìyì dya Nzambi, ne bujaadika Dìyì dya Nzambi, buyiisha Dìyì dya Nzambi, ne Nzambi ujaadika Dìyì adi mu mushindu wa dilengiibwa ne byanza nanku kumpala kwenu. Kudi ne cya kwikala cintu kampanda paanyima pààBù.

³⁴ Bantu bakaadi bambiikile muprofeta. Ncitu mêmè ndibiikila muprofeta to, bwalu ncyèna mufwanyine kudidinga kwamba aci to, kadi nkaadiku. . . Twàmbè ne, ndi mwa kwamba nunku ewu ne, Mukalenge ukaadiku mungaanyishile bwa kudyanjila kumona maalù, kwamba maalù adi menzeke, ìkalà mwa kwenzeka, àdì munkaci mwa kwenzeka, ne misangu nansha umwe kacya kacituku cipangile to, mu misangu binunu makumi eyi. Cyònsò civwaYe mwambe ne necyenzeke aci, ncyenzeke. Twètù bònsò tudi bamanye nanku. Kwòkò muntu mu bateeleji bàdì bamweneka kaaba aka mu dinda emu aba, anyi nì mpenyi pònsò, udikù mwa kwamba misangu umwepele ùkaadici cipangile, udi ne budishikaminyi bwa kujuuka ne kucyamba. Kadi pìikalàbi ne bantu bònsò mbamanye ne misangu wònsò, wa ku binunu bya misangu awu, bitu anu bya cya bushuwa menemene, ambaayi ne “amen.” [Disangisha didi dyamba ne: “Amen!”—Muf.] Nwamonu anyi? Pa nanku ncifwanyine kwikala cintu anu cimwecimwe aci pa buloba bujima.

³⁵ Cintu kampanda cikaadi anu pabwìpì ne kwenzeka. Kacya Nzambi kàtukù utuma bintu ebi kakuyi kiipacila paanyima pààci to.

³⁶ Mwawa anu ngeela meeji kaaba aka. Mwawa mukàtèèke kaaba aka, kamwe kaa ku tubeji twanyi tùndì mufundile bintu. Ne ndi muvwale mu dinda emu, mbota misongoloke yibidi ya ku maboko a muteelu. . . Ne bààbùngì baa kunudi bakaadiku bumvwe bwalu bwa mukajaana udi mwende luumu wa mu sèndèmâ ewu, Jane Russell, ne mamwëndè utu mwena Mpenta; ne Danny Henry mmwanaabo wa balume wa mu famiye, mwànà wa mwanaabo ne mamwëndè, mwànà wa mamwëndè mukwabo. Yèyè nsongaalume awu uvwa Baptiste. Úvwa mwimane kuulu mu disangisha amu, disangisha dya Beena Kantu-ku-byanza mu Los Angeles, mu Californie, kukaadi bidimu bibidi.

³⁷ Nenku mvwa mfuma ku dyamba mèyì manene, a bukole, a atwishishangana, mu mushindu wa ne nansha mutangidi mwine, umwe wa ku batangidi bakulu baa Assemblées de Dieu, kutuulukaye e kulwa pa cibumba cya ku cyambilu apu ufumina

kuulu ku cisasa kuvwaye musòmbe, ki kwambaye ne: “Ncyêna mêmè ngiitabuuja ne Mwaneetu Branham uvwa ne meeji a kwamba aci to.”

³⁸ Mêmè kwamba ne: “Bidi bikengela ngiikalè ne meeji a kucyamba, mukalenge. Cidi ng’EMU MMUDI MUKALENGE WAMBA.” Ne, dîbà adi, civwa citangila ekeleeziya mu cikondo eci.

³⁹ Nenku bu pa diine dîbà adi, nsongaalume wa citende udi mwena kantu-ku-byanza ewu... Mwanaabo wa balume udi lwà... ùvwa mwaba awu munkaci mwa kukwata maafôtô a kupicisha ku télévision mu dinda amu, mwanaabo mukwabo wa balume ùtu—ùtu mutangidi wa njila ya mbulamatadi ya mu Californie. Ki Danny Henry kuseemenaye kumpala aku paanyima paa disangisha dimane kujika, pa cibumba cya ku cyambilu apu, mushindu ewu, pàvwà bantu balume abu basòmbèlè bònsò panshi apu, kutuulukaye bwa kungeela maboko kunshingu. Ki kwambaye mēyì aa ne: “Mwaneetu Branham, ndi ntekemena ne eci kacyna cyumwika bu cya cinyangakaja cijila to, kadi,” yêyè ne, “aci’s civwa mwa kuvwijiibwa nshapita wa 23 wa Bwakabuulwibwa.” Pààkù, kudi nshapita anu makumi abidi ne yibidi ya Bwakabuulwibwa. Kwambaye ne: “Ndi ntekemena ne eci kacyna cyumwika bu cya cinyangakaja cijila to.” Mmwenze anu ufuma ku dicyamba anyi... Pèndè’s, nsongaalume awu uvwa Baptiste, ne kayiku mumanye kantu nansha kamwe to pa bìdì bitàngilà citambe-mfukilu. Ne maboko ende mangeela kunshingu, ki kubangaye kwakula mu mwakulu mwenyi.

⁴⁰ Nenku mmwenge anu ujikija kwakula mu mwakulu mwenyi amu, kuvwa mwaba awu muntu mukaji munene wa—wa katanku, wa mubidi mufiike musòmbe anu kumpala kwanyi menemene aku, kukàtamukayè, kwambaye ne: “Aci kacyna cikengela dyumwija to.” Yêyè kwamba ne: “Mêmè ndi wa mu Shreveport, Louisiane, to, mu Baton Rouge, Louisiane.” Yêyè ne: “Aci m’Français ya mitooke tòd.”

⁴¹ Victor Le Doux, uvwa Français, musòmbe pende kuulu aku, kwambaye ne: “Ncya bushuwa, mêmè ndi Français, ne aci civwa m’Français ya menemene.”

⁴² Mêmè kwamba ne: “Anji indilaaayi kakese. *Wêwè* fundabi cyămbiye aci, ne *wêwè* fundabi cyămbiye aci, kumpala kwa nwênù kwamba nî ncinyi nî ncinyi. Fundaayi binudi nwamba abi, kadi tumonebi tubeji twenu tunwafunda atu.” Pa nanku umwe kufundaye, ne mukwabo kufundaye, nansha bimanyinu bya mu difunda biine bivwa bya mwomumwe.

⁴³ Kiashiishe anu bu pa diine dîbà adi, paakatwalabo tubeji tuvwabo bafunde atu, nsongaalume kampanda wa citende wa mmwenekelu wa kwîsù kulenga mwikàle wa nsuki ya mitòökòloka kulwaye tamakatamaka ufumina

mundekeelu mwamwa. Mwine amu, kamuvwa nansha myaba bûngi bukumbane bwa yêyè kusombela panshi to; ùvwa yêyè mwimanyine kuulu lwà mundekeelu amu. Kulwaye tamakatomaka too ne kumpala aku, kwambaye ne: “Anji indilaayi kakese, ndi muswe kufilaku paanyi kabeji kândi mufunde aka.” Yêyè ne: “Mémè ndi mwandamunyi wa Français ku O.N.U., Matunga Masanga.” Yêyè ne: “Ndi muswe nshiyeku kaanyi paanyi kabeji.”

⁴⁴ Nenku, kaaba aka, tubeji twônsò tusatu atu anu twa mwomumwe menemene, twa mu Français. Ne mushindu uditu tufundiibwe ngwôwò ewu. Etu ntubeji twa nzànzànzà twakangatabo atu, tubeji anu mwakafundiibwatu amu. Aka nkabeji kaa Danny, yêyè mwine, kavwaye mwele mu mpaaya wende. Mu bushuwa bwa bwalu, kaakaya kùdi Beena Kilisto baa Kantu-ku-byanza, ne bikwabo.

Bwalu udi musungùle kajila kabùmbàkàne, njila mutàmbe bukolè, udi mwendèle mu disungula dyèbè sungasunga, wêwè udi mwangàte dipàngadika ànu dyôdi menemene ne dijaalàme, ne dyôdi adi ki NJILA WANYI.

Bwà dipàngadika dyà mushinga mukolè ne dyà bujitu edi, citùpà cinènaanènàlè cyà Dyulu necikwindilè. Dipàngadika kaayi dyà butumbi dyùdi mwangàte's wè!

Cyôci eci, mu cyôci ciinè, ki cyàfilà, ne cyàfikishà ku dyenzeka, bucimunyi bulenga bwà dikèma mu dinanga dyà Nzambi.

⁴⁵ Mpindyewu, muntu awu mmwele cyâlà cya dinà dyende kaaba aka, “Mèyi àdi kuulu eku aa akandamunyiibwa kùdi . . . a Danny Henry pavwaye munkaci mwa kufila ciprofeta pa Mwaneetu Branham, mafila kùdi bantemu basatu mu cafétéria mu Los Angeles, mu Californie.”

⁴⁶ Mpindyewu, nsongaalume wa citende umwèumwè wâkafila ciprofeta eci awu, kayi mumanye civwaye wamba to, ùvwa usanganyiibwa mu Yelusalema kukaadi ngondo mujima. Ùvwa mupete dyèsè dya kuya ne—ne kadyadijaku mu lukita mùvwà Yesu mujiikiibwe pàakafwaye. Ne pa nanku pavwaye mudyàdijemu apu, mmwambe ne mémè kumuvwila mu meeji bikole menemene nenku kubangaye kudila mwadi. Kwambaye ne: “Mushindu mwine ùdibi bya lutatu bwa Mwaneetu Branham bwa kushaalye mukandameene bàà pa buloba ne bintu ebi, ne maekeleeziya ônsò's!”

⁴⁷ Anu bu—bu mwakambiibwabi musangu kampanda bwa muntu mukwabo, wa ku luseke lwa Billy Graham, bambe ne: “Tudi mwa kumona Billy Graham, bwalu maekeleeziya ônsò mmadisange pamwe bwende yêyè. Tudi tumona Oral Roberts, ne beena Mpenta. Kadi mmunyi mutudiku mwa kwikala ne bantu, pàdiCi cibengangana ne cidì bantu balongeshiibwe?” Aci's n'Nzambi.

48 Nenku, Danny, cituye yêyè wenza bwa kuumusha luteetuku, ùtu ùsonga tuumabwe tukese. Kupatuka e kuyaye mwaba uvwa Nkuruse mwashiibwe, mwaba uvwabo bamba ne Nkuruse uvwa mwashiibwe mu lubwebwe awu. Kapavwa muntu pabwîpi apu to, ki pa nanku kukosaye kapese kaa dibwe ne kukeelaye mu mpaaya bu civulukilu, kufikaye kumbelu ne kungenzelaye naaku mbota misongoloke yibidi ya ku maboko a muteelu. Kadi, bwalu bwa dikema, pààkayènzàye, kumwekayi bu yìwà ne tutoba twa mashi's. Ne anu munkaci menemene mwa yònsò wa kudiya amu, mu ntungunukilu amu, mùdì mùkòsololà kajila kalulame, kabumbakane kakosolwele munkaci mwa yònsò wa ku yôyi yibidi ayi. Mpindyewu aci's ncifwanyine kwikala anu. . . Nwamonu's, muntu mukwabo kî mmufwanyineku kukàmòna to, kadi bwanyi mêmè nkàalumbandì keela bintu bìndì ngiitabuuja. Mêmè ntu ngiitabuuja ne kantu ne kantu kàtu ne dyumvwija kampanda.

49 Nenku mpindyewu, mu cikondo eci, cintu kana cyònsò cìdì Mukalenge. . . Pìikalàbi ne eci kî ncintu cyakambaYe mu ciprofeta, cya Maalaki 4 ne cya Luuka 17 kabidi, ne Mifundu mikwabo yàbùngì yìdì ne cya kwenzeka mu dituku dya ndekeelu edi to, swayiku ngàmbè nùnkù bwa kwoya ne, nciteeke cishimikidi bwa muntu awu paalwaye. Pa nanku ndi ne kusakidila kwa manza tente kwa ne Nzambi wa Bukole bwònsò, pìikalàbi mushindu awu, mmumpeesheku mushindu wa kwenza kaacintu kampanda kaa kakese, mu ngiikadilu wanyi wa dibenga kulonga kalaasa ewu, bwa kuleeja dyanyisha dyanyi bwà dinanga Dyende kùndì, dinanga dyanyi kudiYe, ne dinanga dyetu kùdì bantu.

50 Ki bwa cinyi, ne meeji matooke ònsò, ndi ndenga cyena-bwalu eci cya *Dibàkà Nè Difwà Dyà Dibàkà*. Nzambi ìkalèku neetu bònsò luse.

51 Nenku mpindyewu teejejaayi ne ntema. Nenku, nwènù bânà beetu baa bakaji, kanujuukuku nwapatuka to; nusòmbaayikù tàlàlà katanci kakese cyanaana. Nwènù bânà beetu baa balume, nwènzààayikù bya mwomumwe. Kanukangiku bisanji byenu to nwènù bàdì pambelu apu, bàdì bateejila ku nshinga eyi abu. Kanwenjiku nanku to. Shaalaayiku anu basòmbe tàlàlà bwa ndambu wa tusunsa, too ne patwàjikijà. Teejejaayi ne ntema. Wèwè ubenga kwitaba, funda Mifundu yìndì nkwata naayi mudimu ayi, ne pashiishe uYilonge mu disambila kumpala kwa wèwè kwangata dipangadika dyebe adi.

Nzambi, àtùkwàcìshàku patùdì tuteeta kulenga cyena-bwalu eci apa.

52 Mpindyewu, bidi mwa kwenzeka ne cìikalè cile ndambu. Ncyèna muswe bwa nwènù kwikala mu dilwijakaja nansha dikese to. Ne nwènù angataayiku anu dîbà dyàbùngì, twètù

bônsò, ne tulongaayi Dîyî dya Nzambi, mu bulelela ne mu ndondo, mutùdi peetu bamanye mwa KuDilonga amu.

⁵³ Tubangaayi ne Maataayi Munsantu, nshapita wa 19. Nenku tudi tubanga, ngeela meeji, ne mvensa wa 8 wa nshapita wa 19, kûndî njinga kubangila. Ndi kabidi mufwanyine kubanga ne mvensa 1, mpweka ne kubala too ne ku mvensa wa 8 wa nshapita wa 19.

⁵⁴ Mpindyewu, nwavulukaayi ne, bintu bîndî ngamba ebi bidi ne cya kufumina mu Dîyî dya Nzambi. Kacyena mwa kwikala mmwenenu wanyi mêmè sungasunga to, bwalu wanyi mmwenenu udi anu mùdî wa muntu mukwabo kana yônsò ewu. Kadi bidi bikengela cîikalè mu ntungunukilu ne Dîyî dya Nzambi. Nuvulukaayi ne, Nzambi udi ulama bintu byônsò mu ntungunukilu. Kacya Yèyè kàtu ushintulukaku to. Yèyè udi umwèumwè awu makeelela, leelu, too ne kashidi. Nudi nwitabuuja nanku anyi? Yèyè udi umwèumwè awu.

⁵⁵ Mpindyewu nêmbalè ku nshapita wa 19.

Nenku byakenzeka ne, pààkajikijà Yesu kwamba maalû aa, yèyè wakuumuka ku Ngalela, ne wàkabwela mu mibangubangu ya Yudaaya dyamwamwa dya Yadena;

Nenku misùmbà minene ya bantu yakamulonda, ne yèyè wakabondopa . . .

Bafaalesa baakalwa paabo kudiye, bamuteeta, . . .

⁵⁶ Ndi nganji kwimana mwaba awu bwa nwamona mwa kuumvwa disuminyina adi ne mbanganyi biine bàvwà baMuteeta abu.

. . . bamwambila ne, Mbikumbanangane ne mikenji bwa mulume kwipataye mukajende ku dibaka bwa bwalu bwônsò naka anyi?

Ki yèyè kwandamuna e kubambila ne: Kanûtukù nwènù babale ne, yèyè wàkabènza ku cibangidilu awu wàkabènza mulume ne mukaji,

Ne wàkamba ne: Bwa bwalu ebu mulume neashiye tatwëndè . . . mamwëndè, ne nealamate kùdî mukajende, ne bubidi bwabo nebîikalè mubidi umwepele anyi?

Ki bwa cinyi bôbò kabacyena babidi to, kadi mubidi umwepele. Ki bwa cinyi cîdî Nzambi mulamakaje, muntu nansha umwe kacipandululu to.

Bôbò baakamwambila ne, Kadi Môsà wakatuma dîyî bwa kufila mukanda wa kushipa naawu dibaka, ne . . . kumwipata bwa cinyi?

Ki yèyè kubambila ne: Bwa dipapisha dya myoyi yenu ki bwàkanwànyishilà Môsà bwa kwipata bakaji beenu; kadi ku cibangidilu kabivwa nanku to.

Mpindyewu, Nzambi, utukwacisheku.

⁵⁷ Mufundu ewu, lukonko elu, lwakakungamangana ne Yesu anu kuntwadijilu menemene kwa mudimu Wende wa bwambi. Ne lwakakungamangana ne Mòsà anu kuntwadijilu menemene kwa mudimu wende wa bwambi. Ndukonko lwa mushinga mukole mu myoyi ya beena kwitabuuja. Ngènzàmpèkààtù yèyè kèna umona bu ne kudi bwalu to. Kadi mbwa beena kwitabuuja, bwalu mwena kwitabuuja yèyè ngudi uteeta bwa kwenza cyònsò cidiye pende mumanye aci bwa kwikala ne nsòmbelu mujaalame kumpala kwa Nzambi. Ki bwa cinyi, lukonko kana lwònsò lùdì lujuuca pa bidì bitàngilà ntendeleelu alu, dîbà adi cilumbu cya *Dibàkà Nè Difwà Dyà Dibàkà* cidi cijuuka. Bwa cinyi? Bwalu cyòci aci ncyàkakebà mpekaatu wa ku cibangidilu. Kwòkò aku ki kwàkajuukilà mpekaatu. Ne ki bwa cinyi citu cijuukajuuka dîbà dyònsò, bwalu ki ntwadijilu mene wa mpekaatu.

⁵⁸ Mpindyewu ncyakupeta dîbà dya kuumvwija bintu byònsò ebi to, kadi nèngìikalè ne disanka dya kwandamuna mukanda webe uwamfundila anyi nî ncinyi cyònsò cîndì mwa kwenza aci. Anyi, tudi ne mikanda mifunda pa bwalu abu, ne nkonko yàbûngì, mene ne tutupa twa maluba twa mu bibejibeji ne bikwabo mwaba ewu, bwa kujaadika cyòci eci, tudi bamanye ne ùvwa ng'Eva (Cimuma cya pomme civwaye ne mmudye aci, cîne aci kaciyi nansha cya mu Mifundu to, mpindyewu ny'a bakaadi bamba n'á ne ncimuma cya apricot; kacivwa nî ng'eci nî ng'eci to.), yèyè wakenda masandi, aci kutwalaci mwànà wa kumpala, uvwa Kaayina awu, mwànà mulela wa Sataana, bwalu munda mwende mmùvwà bubi busanganyiibwa. Kabwakavwila kùdì Abele to. Mwànà wa Sataana uvwa n'Kaayina.

⁵⁹ Ndi mumanye lukonko lwebe mpindyewu: “Eva wakamba ne: ‘Ngaapetedi muntu kùdì Mukalenge.’” Aci's ncyà bushuwa menemene.

⁶⁰ Udi mufwanyine kwangata mukaji wa mutambe kwikala wa ngiikàdìlù mubi mu cimenga emu, mulume udi mutambe kwikala mubi awu; bôbò balele mwànà, s'ùvwa ne cya kwikala mufumine kùdì Mukalenge, bwalu Nzambi ngudi mulongolole mikenji ayi. Ne miine mikenji eyi, bu mùdì wà ne dîbà didi ne cya kajuuka; paudi wela mpoopu mu buloba bwîmpè, s'neatoloke. Ne budiye naabu mbwa kutoloka, bwalu mmukenji wa Nzambi. Pàdì dimiinu dikunyiibwa, s'didi ne cya kutoloka. Nenku cintu nansha cimwe kacyenaku mwa kutolweshwa mwoyi to anu Nzambi, bwalu cidi cyenjiibwa bilondeshile mikenji yende Yèyè. Ki bwa cinyi pàakakùnyiibwà dimiinu dibi munda mwa—mwa Eva, buvwadi naabu mbwa kukwama, bwalu mmukenji wa Nzambi wa divulgana. Ne dyòdì kadivwaku mwa kwenza cîngà cintu to anu kupatula cyòci aci, ne bivwa bikengela bwa kufumaci kùdì Nzambi.

61 Ki bwa cinyi bantu bàtu bamba ne: “Bânà bakese,” misangu mikwabo, “bàdi kabayi balediibwe kùdi baledi beena Kilisto mbajimine.”

62 Mashi a Yesu Kilisto adi afuta cibawu bwa mwânà awu, nansha yèyè mulediibwe mushindu kaayi ne nansha mulediibwe mubi wa bishi. Yèyè m’Mwânà wa mukooko wa Nzambi udi umusha mpekaatu wa baa pa buloba. Mwânà mukese awu kèna mwa kunyingalala to, bwalu kèna ne cya kunyingaleelaye to, nenku ki yèyè mpekaatu wa baa pa buloba wâkuumushiibwa kùdi Mashi a Kilisto awu. Bânà baa mu maboko bayaaya mu Dyulu.

63 Mmpekaatu wa ku cibangidilu awu, ki bwa cinyi nkonko yidi yediibwa pa bwalu abu—pa bwalu abu. Pàdi bwalu bunene bwa cidikà kana bônso bufumina kùdi Nzambi, cintu cya kumpala cidi ne: “Kadi bishi bwa dibaka ne difwa dya dibaka?” Mpindyewu, anu mùtùbi kwônso eku amu, cicidi anu lukonko misangu yônso mùnkaci mwa bantu. Anu mwakadibi mu matuku a Yesu, anu mwakadibi mu matuku a Mòsà, mùtùbi misangu yônso amu, ki mùcidibi too ne mu dituku edi, lukonko munkaci mwa bantu, bwalu bantu mbaswe kumanya ne cidi Bulelela ncinyi.

64 Kadi mwaba ùdi lukonko kampana, kudi kabidi ne cya kwikala dyandamuna. Nenku mpindyewu bu mùdici ne ndyandamuna, bu mûnkaavwà mucyâmbè kumpala amu, mu lumingu elu, kudi ne cya kwikala dyandamuna dijaalame. Ne twètù bapete dyandamuna ku bwalu kana bwônso, kadi kadiyi—kadiyi dijaalame to, dibà adi’s tudi tumanya ne divwa dya cyanaana. Kadi kudi anu, udi anu mufwanyine kutungunuka ne kwela lukonko too ne piikalà dyandamuna dilelela ku lukonko alu mwa kufidiibwa, pawikalà muswe kumanya Bulelela. Ne bu mùdibi ne elu lukonko ndwa mu Bible, bivwa bikengela kwikalè dyandamuna dya mu Bible.

65 Bidi anu bu mûnkaadi mwambambe amu, bu ne mvwa muswe bwa kuya ku esete mu dinda emu, ne mushindu mutambe bwimpè wûmvwà mumanye cyôci eci, byôbì bikengela mpete kantu kampana mu budimi amu, ne ciikàle ciludikila buludi ku esete, ne mêmè nya ku esete. Muntu kampana yèyè mwambe ne: “Mwaneetu Branham, *eci’s* ki esete.” Ng’esete, mu mushindu mushaadile, kadi cidi n’nord-esete. Ndi mufwanyine kupita ku luseke cintu ciine cîmvwà nkeba aci; ndi mufwanyine kwalukila cyanyima, mumanye ne mvwa muye kwa cyanaana. Ne pashiishe muntu kampana yèyè mwambe ne: “Mwaneetu Branham, yila *eku*, ku dyabalume dyebe eku.” Mpindyewu, aci ng’esete kabidi, mu mushindu mushaadile, kadi cidi n’sud-esete. Ndi mufwanyine kujimija cintu ciine cîmvwà nkeba aci, bwalu ndi muye mukapite too ne mikalu ya njila mujaalame ne mululame awu.

⁶⁶ Mpindyewu, piikalàbi nanku, tudi ne ngeelèlù ya meeji yibidi pa *Dibàkà Nè Dìfwà Dya Dìbàkà*. Nenku yidi ne, umwe wa ku yôyi udi wamba, ne: “Mulume udi mwa kuselangana musangu anu umwepele, amba anu mukajende yêyè mufwe.” Nenku ki lumwe lwa ku nkonko ndwòlò alu, kadi, wêwè mubange kulonda aci, uyààya ukapita too ne mikalu miine. Ne pashiishe udi ulonda wamba ne: “Kaa, mukaji anyi bayende, ewu anyi ewu, yêyè mwende masandi, umwe wa kudibo udi mwa kwipaciibwa ne kuselangana anyi kusediibwa cyakabidi.” Ne ciine aci udi ukadisangana mukapite too ne mikalu miine.

⁶⁷ Pa nanku, nwamonu’s, kabyena nî nku sud-esete anyi nî nku nord-esete to; kutudi twètù baswe kuya buludi nku esete. Udi mufwanyine kupatuka mu Mifundu paudi uyiila *eku*, udi upatuka mu Mifundu paudi uyiila *kwaka*. Twètù tudi baswe kumanya mwaba udi Mufundu ukanwangana ne Mufundu, ne kumanya ne Bulelela bwa bwalu budi cinyi. Muntu ne muntu udi wangata njila mushiilangane, ne ùpangila mwa kufila dyandamuna dijaalame, kadi’s kùcidi anu ne cya kwikala dyandamuna.

⁶⁸ Mbyenze anu bu ne, leelu ewu, kudi ngeelèlù ya meeji minene yibidi ya dilongesha mu ekeleeziya; umwe wa ku yôyi ayi udi n’Calvinisme, mukwabo ng’Armin-. . . Arminianisme. Umwe wa ku yôyi ngwa beena ne anu mikenji, mukwabo ngwa beena ngàsà. Nenku tudi balwe kusangana ne bantu bàdì biitabuujà ngàsà abu, ba-Calvinistes, badi bamba ne: “Nzambi abeneshiibwe, kunwa kwa mfwanka kakwena kuntacisha to. Kunwa kwa maala kakwena kuntacisha to. Mèmè ndi anu mwa kwenza bintu abi, ndi ne dikubiibwa dya Cyendeleele.” Pashiishe tudi tulwa kusangana lukwabo luseke, lwa beena ne anu mikenji alu, bôbò mbambe ne: “Kaa, s’mvwa mwa kwikala mumutandishe, mvwa mwa kwikala mumuleeje mùdì kabwà koota mudilu ne nsona, kadi yêyè aye kadya, ndi mwena Kilisto, bikengela nshaale mupuwe.” Nwamonu’s, udi udisangana mu njila yibidi mishiilangane, kadi nansha umwe wa ku yôyi ayi kayi mulelela to. Mpindyewu, mbikole mwa kubyamba, kadi mbulelela.

⁶⁹ Tudi tudisangana mu njila yibidi mishiilangane; ewu, uya kûnga; ewu, uya kukwabo. Mpindyewu tumonaayaaku cidì Bulelela.

⁷⁰ Mpindyewu teejejaayi, bwa numonebi eci ní cidiku cimweka cya meeji kunudi. Cileejilu, mèmè ndilongolola bwa kuya dyamwamwa dya mbû, nenku nêngàngatè famiye wanyi sungasunga, nêmbiikilè mukajaanyi bwa kulwaye kùndì, ne nêngàmbè ne: “Tuyàày-. . . Ki mèmè uyààya dyamwamwa dya mbû ewu, munanga wanyi.” Mpindyewu luseke lwa beena ne anu mikenji ndwòlò elu: “Mpindyewu, mukajaanyi, ndi nkuteekela mukenji! Wêwè anu mudidinge munaye ne mulume nansha yêyè wa bishi pângiikalà muumuke apu, pândì anu ngaalukila wêwè ukaadi mukaji mushipe dibaka. Nenku ncyèna muswe bwa wêwè

kwikala kutekeshilangana mèsù, ne ncyêna muswe bwa wêwè kunaya ne balume nansha! Udi muumvwe acyèn? Mêmè ki bayeebe! Wêwè anu mudidinge mwenze aci, nêngùkalè mwa kukwipata pângàalukilà.”

⁷¹ Pashiishe yêyè wolola cyanza ùmpyà mu kalavwanda, wàmba ne: “Mulumyana wanyi mwîmpè, ndi muswe nkwambile cintu kampanda, wamonu’s, wamonu’s, bwa ne wêwè mudidinge anu mutekeshile mukaji kampanda mèsù nansha yêyè nganyi, anyi mupatuke ne mukaji nansha yêyè nganyi, anyi munaye ne mukaji nansha yêyè nganyi, wêwè’s neushaale mulume mushipe dibaka pawalukila.” Mpindyewu, munwâmbi ne adi ndifwanyine kwikala dikù dya disanka? Abu ki beena ne anu mikenji. Eyo.

⁷² Mpindyewu, lukwabo luseke ludi lwôlò ne, mêmè muye dyamwamwa dya mbû ne mêmè mwenze cilema. . . Nya mwaba awu ngamba ne: “Mpindyewu, mona, nêmpatukè ne mukaji *kampanda*. Kaa, nebùikalè anu bîmpè bwa wanyi mukaji, kàtu yêyè ubimona bu kùdì bwalu to.” Mukajaanyi pende wàmba ne: “Nêmpatukè ne mulume *kampanda*. Bidi anu bîmpè bwa Bill, kàtu yêyè ubimona bu kùdì bwalu to.” Mêmè mbimona bu ne kakwena bwalu, dîbà adi’s kudi cintu kampanda cipampalamuke mu mêmè; ncyêna munange mukaji awu mùdîbi bikengela to. Ne yêyè kayi umona bu kùdì bwalu to, kudi cintu kampanda cipampalamuke mu yêyè amu. Yêyè’s mmukajaanyi; ncyêna muswe bwa mukwabo muntu ênzè nende maalu a lukutukutu to. Mmukajaanyi *mêmè*.

⁷³ Mpindyewu, mushindu wàcì mujaalame, ngwa ne, bônso babidi badi ne bulelela kampanda, kadi kabayi ne Bulelela menemene to.

⁷⁴ Mpindyewu pândi nya dyamwamwa dya mbû, bwa kucivwija cijaalame, dikù dyanyi dikese adi didi didisanga dyele cijengu, nenku tusambila bônso pamwe. Nenku mêmè mbalambula kùdì Nzambi, ne bobo bandambula kudi Nzambi. Nenku patudi twenza nanku, tuya dyamwamwa dya mbû. . . ndi nya dyamwamwa dya mbû. Mpindyewu, mêmè ndi mumanye ne yêyè mmunnange; mêmè ndi mumweyemene. Yêy-. . . ne mêmè ndi mumunnange; yêyè mmungeeyemene. Pândi mêmè anu mumunange mushindu awu, yêyè kênàku ne dilubakana dya ne mêmè ndi mwa kuyaku kapatuka ne mukaji mukwabo nansha yêyè nganyi to. Padiye yêyè anu munnange mu mushindu mujaalame nanku, mona’s, kabyenaku bikengela bwa mêmè kwela meeji ne mulume mukwabo nansha yêyè nganyi mmufwanyine kupatuka nende to, bwalu yêyè mmukajaanyi ne mêmè ndi mmwitabuuja.

⁷⁵ Ndi ngiitabuuja ne, mêmè mufwanyine cya bushuwa kwenza cintu kampanda cya cibi, kwenza ntupakanyi kupatuka ne mukaji mukwabo kampanda, ne bu mêmè mwa kwalukila ne kumutondelaci, ne kumulondela ne: “Meda, ncivwa ne meeji

a kwenza bwalu abu to. Mwya mukapiike anu mu buteyi cyanaana; mukaji awu uvwa mulwe anu kùndi lubilu kadi—kadi kumpya ku diboko, ne kubangaye kwenza *bikampanda ne bikansanga*,” ndi ngiitabuuja ne yêyè mmufwanyine kuumvwa. Ndi ngiitabuuja ne mmufwanyine kucimfwila luse. Kadi ncyèna mufwanyineku kucyenza to, nansha bangaafunye, bwalu ndi mumunange. Nansha byôbì ne mmufwanyine kumfwila luse, ncyèna mufwanyineku kucyenza to. Ncyèna mufwanyineku kumutapa ku mwoyi to, nansha bangaafunye. Nansha mèmè mumanye ne yêyè mmufwanyine kucimfwila luse, ncyèna muswe kumutapa ku mwoyi nansha.

⁷⁶ Ki mushindu ùdibi ne Nzambi ngwôwò awu. Pìikalàbi ne mèmè... pìikalà dinanga dya *phileo*, didi dinanga dyetu dya buntu edi, dinanga dya bwobumwe edi, didi mwa kufikisha muntu ku didyumvwa mushindu awu bwa mukajende; twámbe bishi bwa dinanga dya *agapao*, mwaku wa cyena Ngelika awu ùdi wumvwija ne “dinanga dya Nzambi,” adi ndifwanyine kumfikisha ku dyanza cinyi bwa Yesu Kilisto? Mèmè, pàndi anu muswe bwa kuya kaczenza apu, cidi munda mwa mwoyi wanyi bwa kaczenza! Nansha... ndi ngamba ne, pàdìci anu munda mwa mwoyi wanyi bwa kaczenza, ndi nya kaczenza. Bya ne anu mikenji abi kabyakundekela bwa mèmè kaczenza to, mbwalu ndi mumanye ne ndi mufwanyine kunyookiibwa bwa dicyenza. Kadi Bulelela bwa cya bushuwa pa bwalu abu budi ne, mpàdì dinanga dya Nzambi dibwela munda mwa mwoyi webe mu mushindu wa ne wèwè udi *uswa* bwa kuCyenza. Ki Bulelela bwa bwalu mbwòbò abu. Ki ngeelèlù ya meeji yibidi nyôyi ayi. Kì mbya ne anu mikenji anyi cikwabo aci, anyi Calvinisme to, mbyònsò bibidi abi.

⁷⁷ Mpindyewu tudi tusangana kabidi, leelu ewu ne, kudi mangumba mashiileshilangane àbùngì. Kudi ekeleeziya wa Katolike, ekeleeziya wa Mishònyì. Yònsò wa ku yôyi ayi udi wamba ne yêyè ki udi Njila awu, nwamonu’s: “Twètù mbàdì ne Njila awu, twètù mbàdì Bulelela abu.” Kudi ba-Méthodistes, badi bamba ne: “Twètù mbàdì ne Bulelela.” Ba-Baptistes badi bamba ne: “Twètù mbàdì ne Bulelela.”

⁷⁸ Ee, bwanyi mèmè, pàcidìbo anu badyumvwa mushindu awu, kabyena nanku to, bwalu Yesu wakamba ne: “Mèmè ndi Bulelela.” Nwamonu anyi?

⁷⁹ Ki bwa cinyi, anu mùvwà diyiisha dyanyi dya makeelela diloolo awu ne, Yêyè ki mwaba ùdì Nzambi muteeke Dìna Dyende, mwaba umwepele wa kukuukwila. Kwèna mwena Kilisto ne bwalu udi mwena Mishònyì to. Kwèna mwena Kilisto ne bwalu udi Méthodiste, Baptiste, anyi mwena Mpenta to. Udi mwena Kilisto bwalu udi mubatiijiibwe mu Yesu Kilisto, ku Nyuma Mwimpè, kí nku màyi to. “Kudi Diitabuuja dimwepele; Mukalenge umwepele; dibatiiza dimwepele,” ndibatiiza dya

Nyuma Mwîmpè adi. Dibatiiza dya mu mâyi didi dikubweja mu bwobumwe kampana. Dibatiiza dya Nyuma Mwîmpè didi dikubweja munda mwa Kilisto. Ki Bulelela mbwôbò abu.

⁸⁰ Tudi kabidi ne mmwenenu yibidi pa *Dibàkà Nè Difwà Dyà Dibàkà* edi. Mpindyewu, apu, Mukalenge wetu mmutukangwile bwalu busokoka bwa Bitampi Mwandamutekete bwa Dîyi Dyende, mu matuku a ndekeelu aa. Mpindyewu, bwa bààbûngî baa kunudi, eci ncifwanyine kwikala bu cyena Ngelika kunudi nwênù, kadi ekeleeziya wanyi mêmè udi umvwa. Ku cinyi? Ne nukaadi bumvwe bwalu bwa bikeena-kumona ne bîkaadi byenzêke. Nenu lukonko ndukonko lwa mu Bible, tudi mwaba ewu babiikidiibwe bwa kwitabuujja ne kudi ne cya kwikala dyandamuna kampana dilelela ku munsokontu musokoka wônsò nkòong wùvwà musokoka kacya ku difuka dya dyulu ne buloba awu. Ne Bible udi wamba ciprofeta ne wamba ne mu dituku edi minsokontu eyi neyimanyishiibwe. Bwakabuulwibwa 10: “Ne ku dyela dya mpungi wa mwanjelo wa mwandamutekete, musanjeela wa Laodikiya awu, maalu masokoka a Nzambi neamanyishiibwe.” Ne eci ki cikondo cya ndekeelu aci, cidi Laodikiya.

⁸¹ Tangilaayi numone ditabuluja dyônsò edi mùdidi ditungunuke munda mwa bidimu dikumi ne bitaanu anyi bipite apu, kadi dingumba nansha dimwe kadiyiku dipatukilemu to. Luther wakapeta ditabuluja, kulwaku dingumba; Wesley, kulwaku dingumba; Alexandre Campbell, kulwaku dingumba; bônsò banene bakwabo aba... John Smith ne bakwabo, mangumba, Moody, ne paanyima pônsò apu. Kadi nyewu kukaadi ditabuluja. . . Pa ciibidilu ditabuluja dùtu dinenga anu bidimu bitwe ku bisatu nanku awu. Kadi edi nditungunuke too dipite ne pa bidimu dikumi ne bitaanu, kadi dingumba nansha dimwe kî ndipatukilemu to, bwalu eci ncikondo cya Dimiinu. Kakucyena kabidi cizubu to; paanyima paa cizubu cimwepele aci cimane kuya, n’Dimiinu.

⁸² Nzambi ukaadi mudilongolole, PiikalàYe kàyi munkaci mwa kucyenza mpindyewu to, Yèyè neabiikile Ekeleeziya bwa afike ku bupwangane ku Dîyi Dyende, Yesu Kilisto. Monaayi ne, kudi ne cya kwikala dyandamuna mwaba kampana, ne bu mùdibi ne bwalu busokoka bwa Nzambi bukànga ne Bitampi Mwandamutekete, Bitampi Mwandamutekete. . .

⁸³ Mbanganyi bàdi bùmvwà aci, elayibi byanza byenu muulu. Tumonaayibi tûng. Ngeela meeji ne ciibûngî cya kudibo mbeena disangisha dyetu baa mu nyungulukilu emu, teejeaayi. Kabiyi nanku to, mikanda neyipatuke abidi adi panshi aa, pa ciine cyena-bwalu eci. Tudi ne mikanda, ndambu wa mikanda pa Cyôci aci mpindyewu.

⁸⁴ Yesu, mu bitwabadi ebi, udi utubiikila bwa twètù kwalukila ku cibangidilu, bwa dyandamuna dilelela dya mu Mifundu.

⁸⁵ Mpindyewu, paakakungamanganaYe ne cyôci eci, kuvwa bintu bibidi bya dyelela meeji. Baakwidi abu baakaMwambila ne: “Mulume udi mwa kwipata mukajende, kusela mukwabo, bwa bwalu bwônsò naka anyi?”

Ki Yesu kwambaYe ne: “Kabivwa nanku ku cibangidilu to.”

Pashiishe kwambabo ne: “Môsà’s wakatwanyishila bwa mukanda wa kushipa naawu dibaka, ne kumwipata bwa cintu kana cyônsò civwabo bàswila kumwipata aci.”

⁸⁶ Yèyè kwamba ne: “Môsà wakenza aci bwalu,” ndi nganji kulekela aci cibwelèku bwa katanci, “bwa bwalu bwa dipapisha dya myoyi yenu; kadi kuumukila ku, anyi ku cibangidilu kabivwa nanku to.” Lukonko alu’s!

⁸⁷ Lukonko lelu wa Ndaaya ewu, bu mùdì lwa ditalala pa buloba ne: “Nedilwile ku cidiidi, nsangilu wa matunga, masanga anyi?” Nyawu nkwambila ne, to. Yèyè nsangilu wa matunga awu ùtu misangu yônsò anu mupangile, ne neapangile anu kabidi. Kadi kùcidi kushaale dyandamuna dilelela ku lukonko alu lwa ne: “Nekwikalèku ditalala pa buloba anyi?” Eyowa, pùumushiibwà mpekaatu pa buloba, nekwikalè ditalala. Kadi too ne ku diine dîbà adi, kakwakwikalaku ditalala to; “ditunga nedijuukile ditunga, ne bukalenge nebujuukile bukalenge.” Nzambi ùtu mufile bwanga bwa kwondopa mpekaatu. Teelejaayi ne ntema mpindyewu. Nzambi ùtu mufile bwanga bwa kuumusha mpekaatu pa buloba, kadi muntu wa pa buloba kî mmusweku bwa kwitaba bwanga bwa Nzambi abu to.

⁸⁸ Nzambi ùtu mutupeeshe bwanga ne mushindu wa twètù kusela bakaji beetu ne kusòmba naabo, kadi muntu kî mmuswe bwa kwitaba bwanga bwa Nzambi abu to, kî mmuswe kwitaba Dìyì Dyende pa bwalu abu to. Yesu ngudi mwambe cyôci eci. Ne cyôci eci cidi—cidi cituvulwija Mèyì Ende, bu mùdibi ne Yèyè mmwambe ne: “Maulu ne buloba nebipangile, nebijimine, kadi Mèyì Aanyi to.”

⁸⁹ Lukonko alu, dyandamuna dilelela dya kùdi Yesu muswe bwa twètù kwalukila, mbwa kwalukila ku cibangidilu. Pa nanku, aci ncifwanyine kwikala mu Genese, bwalu mwaku *Genese* udi nshapita-dimiinu bwa lukonko kana lwônsò mu Bible. Nenku bidi bikengela misangu yônsò bwa nwènù kwikala nwalukila ku dimiinu bwa kumona ne ndimiinu dya mushindu kaayi dìdì mu budimi, bwa kujandula ne mbintu kaayi biwapoola. Mpindyewu, ndimiinu dya mushindu kaayi dìdì dimyaminyiibwe? Genese, bu mudiye nshapita-dimiinu, tudi bafwanyine kwalukila ku Genese aku. Yesu udi utwaluja ku Mufundu awu ne, “ku cibangidilu.” Mpindyewu, nwavulukaayi ne, mpàakatwàdijà cikondo bwa kubanga. Kumpala kwa aci, civwa n’Cyendeleele. Mpindyewu, lukonko lwetu mwaba awu, monaayi, luvwa lwa ne bu twètù mwa kwalukila ku cibangidilu.

⁹⁰ Mpindyewu kanupangidi eci to! Nenku ki bwa cinyi ndi muswe bwa kwakula bituulubituulu, mbwa bantu bàdì bàlondà pambelu ku nshinga, ne bwa mukaba wa mēyi kubyambawu bitooke tòò.

⁹¹ Piikalàbi ne Yesu wakamba ne: “Alukilaayi ku cibangidilu,” kuvwa bintu byònsò anu bibidi bibidi pa buloba. Kuvwa Adama umwe, Eva umwe, bavwa baswikiibwe kùdì Nzambi nkaayende. Kabalù kakaji kamwe, kalume kamwe; nkusu mukaji umwe, mulume umwe. “Ku cibangidilu,” mudiYe mutwāmbìle bwa kwalukila, kuvwa bintu byònsò anu bibidi bibidi. Neya bushuwa anyi? Nenku, tudi tusangana ne bintu byònsò “ku cibangidilu” bivwa byenda mu bulongame bupwangane ne mu dipetangana ne Nzambi, kakuvwa cintu nansha cimwe mu cincyòmpancyòmpa nansha.

⁹² Bintu byònsò mu Dyulu bìcìdì anu mu bulongame; mitooto yònsò, ndongolwelu yònsò ya mitooto, ndongolwelu wa dibà ne mabulunga, byònsò bidi mu bulongame bupwangane. Cimwe cya ku byòbì abi cyòcì citentemuke, ncifwanyine kwimanyika ndongamu mujima.

⁹³ Teelejaayi mpindyewu. Nudi numona anyi? Diimanyika dimwepele cyanaana didi dinyangakaja ndongamu mujima! Mpindyewu, pāvwa bantu benda mu ntungunukilu ne Nzambi, ne mulume umwe ne mukaji umwe, mukaji ewu wakenza mpekaatu ne cyàkakùpa ndongamu mujima wa buloba pambelu paa ntungunukilu ne Nzambi. Ki bwa cinyi, mwaku umwepele musàkidila ku Mukanda ewu, anyi Mwaku umwepele muumushiibweKu, cidi cikùpa mwena Kilisto pambelu paa ntungunukilu ne Nzambi, cikùpa ekeleeziya pambelu paa ntungunukilu ne Nzambi, cikùpa dikù pambelu paa ntungunukilu ne Nzambi. Mwena kwitabuujà kana yònsò udi mwa kukùpiibwa pambelu, ku dibenga kwitaba Diyì dyònsò dya Nzambi.

⁹⁴ Nenku, mukaji ngwàkakèba ditapuluka dya dikù dilenga adi. Kāvwa m’Mukèlùbà kampanda wàkatàcisha buloba to. Kāvwa ng’Adama wàkakùpa dikù adi pambelu to. Kacivwa ncintu kampanda cikwabo cyàkakùpà dikù adi pambelu, ne kukùpa cintu cyònsò mu kaabujima pambelu paa ntungunukilu awu to, kadi ùvwa mmukaji, Eva. Nenku mwaba ewu nguvwa “cibangidilu,” cyàkambà Yesu aci, cikosekele. Yesu wakamba ne: “Ku cibangidilu, Nzambi wakenza cilume cimwe, cikaji cimwe, cya mushindu ne mushindu wònsò.” Nenku mpindyewu pāvwa mukaji ewu. . . kî nkabalù kakaji to, kî mmbwa mukaji to; kadi mukaji, yèyè ngwàkakòsa ntungunukilu yònsò awu mu kaabujima wa dyenza dya mudimu dya Nzambi pa buloba, ne kukùpa bintu byònsò mu lufu. Mukaji, kî mmulume to, yèyè ngwàkashipa cipungidi aci. Yèyè ngwàkashipa cipungidi aci, bwalu (bwa cinyi?) yèyè wakasambuka mikalu ya Diyì dya Nzambi. Mpindyewu, piikalàbi ne yèyè wakashipa cipungidi

cyende ne bayende, yêyè wakashipa cipungidi cyende ne Nzambi; dîbà adi, bu mwakashipaye cipungidi cyende ne Nzambi, wàkacîshipa ne bayende.

⁹⁵ Nenu paudi ushipa mulayi webe ne cipungidi cyebe ku Dîyi dya Nzambi, cyôci aci ncidi cilelè bidimba bya ekeleeziya bûngi cyanaana bilela mu masandi ebi, bwalu kasumbu kaa bantu nkadisangishe kambe ne: “Ee, kaDivwa diswa kwamba *cikampanda* to,” nenu cidi cikûpa bulongolodi bujima pambelu paa ntungunukilu ne Dîyi. “Katwena twitabuujja Aci to. Docteur Jones mmwambe ne kaCyena nanku to.” Kadi pâcidi anu Nzambi mwambe ne Cidi nanku, Yêyè mmwambe ne: “Dîyi dya muntu yônsò diikalè mashimi, ne Dyanyi Mêmè diikalè Bulelela!” Ki mwaba udici cikosela ntungunukilu ngwôwò awu.

⁹⁶ Mpindyewu tudi tumona ne, bu mùdì ntungunukilu mukoseke, dîbà adi nshinga wa Disungila uvwa mukoseke, kabidi ne nshinga wa cikondo uvwa mukoseke, cipungidi civwa cishipiibwe, bintu byônsò byakanyangakajiibwa! Cyâkenzejâ cyôci aci ncinyi? Mukaji. Ki cyâkashipâ cipungidi ncyôci aci. Mpindyewu, panwikalâ baswe kubala aci, nudi mwa kucibala, Genese 3.

⁹⁷ Mpindyewu, dîbà adi ki dyâkenjiibwâbi ne mulume ikalè ne bukookeshi pa mukaji, ku Dîyi dya Nzambi. Mukaji kâcivwa kabidi mwena mulongo ne mulume to. Mukaji uvwa mwena mulongo nende mu ngiikadilu, nudi bamanye's; kadi, paakashipaye Dîyi dya Nzambi, Nzambi wakavwija mulume ne bukookeshi pa yêyè. Genese 3.16, panwikalâ baswe kucifunda. Kâcivwa kabidi mwena mulongo ne mulume to. Yêyè uvwa mushipi wa Dîyi dya Nzambi.

⁹⁸ Kanwenaayiku numona ne, “yêyè mukaji,” yêyè mukaji, ng'ekeleeziya kaaba aka anyi? Mushipi wa Dîyi dya Nzambi, aci cyâkamukûpa yêyè yônsò pambelu paa ntungunukilu. Ne cyôci aci ki cidi ekeleeziya mwenze, ne mukûpe lufu lwa nyuma pa cintu cyônsò mu kaabujima. Mpindyewu nenûmwè ne mbwa cinyi ndi nsuminyinangana ne bintu ebi mùndì ngenza emu. M'Bulelela! S'mmaalu malelela a mu Bible.

⁹⁹ Monaayi, bwa cinyi mukaji wakenza cintu cya mushindu ewu? Mmunyi mùvwâ mukaji bulengayi, mulenga kwîsù, mupwangane awu mufwanyine. . . ?

¹⁰⁰ Ngâkamòna dizola musangu kampanda, ngeela meeji ne muvwa mmu Grèce, dya muzodi kampanda wâkazòla dizola dya Eva. Uvwa cintu cya citambe bubi cinukaadiku bamone kacya. Aci's cidi cileeja anu ne nku cinyi kùdì meeji a musunya mwa kutangila's. Kadi, yêyè kavwa nanku to; uvwa mulenga kwîsù, bwalu uvwa mukaji mupwangane, mukaji anu pa yêyè.

¹⁰¹ Monaayi, cyakenzelaye cintu cya mushindu awu ncinganyi, pende mu mulongo mutumbuke bu awu? Yêyè uvwa menemene anu mùdì mulume, mwena mulongo nende. Kadi twètù bônsò

tudi bamanye mpindyewu ne yêyè wakajimija bwena mulongo bwende ne mulume abu, paakenzaye mpekaatu apu, ki Nzambi kwambaYe ne: “Mulume neikalè mukookeshi webe kubangila anu patudi twakulangana apa.” Mpindyewu, ki Mufundu ngwôwô awu. Nwênù baswe, tudi bafwanyine kuwubala.

¹⁰² Ndi munkaci mwa kunupeesha Mifundu, bwa kulaminyina dîbà bwa cisumbu cinene cya bàdi ku nshinga mu ditunga dijima eci, bwa nwamona mwa kudibadilayi nwênù biine.

¹⁰³ Monaayi kabingila kaakenzelaye bwalu abu. Sataana wakafika mene kudiye bishi?

¹⁰⁴ Nukaadi bamanye ne Sataana uvwaku mwena mulongo ne Nzambi dituku kampanda anyi? S’nciwaye cya bushuwa, mu byônsò pa kuumusha anu mufuki; yêyè uvwa byônsò, mwimane ku dyabalume dya Nzambi, mu Maulu, Mukêlùbà munene wa mulongo wa kumpala.

¹⁰⁵ Monaayi kabingila kaakenzelaye bwalu abu, yêyè kavwa mu bufuki bwa ku cibangidilu to. Yêyè kêna mu bufuki bwa Nzambi bwa ku cibangidilu to; yêyè ncintu cyangata ku cikwabo. Ki bwa cinyi, “ku cibangidilu,” bu mwâkakûleedilâ Yesu, yêyè kavwa cifukiibwa cya ku cibangidilu cya Nzambi to. Yêyè ncintu cyangata ku mulume, pââkaleedilâ Yesu “ku cibangidilu” apu.

¹⁰⁶ Vulukaayi ne, Adama uvwa byônsò bibidi mulume ne mukaji, mu bufuki bwa ku cibangidilu amu, umwe, kadi pashiishe baakamutapulula buumushe lubadi.

¹⁰⁷ Monaayi, kadi cintu cyangata ku cikwabo, nenku, monaayi, umwepele wa ku bufuki bwônsò bwa Nzambi, wa ku nyama ne nyama yônsò ne cikwabo kana cyônsò, mukaji nguvwa umwepele uvwa mwibaka mushindu ewu. Cikaji cikwabo cyônsò ciwva mu bufuki bwa ku cibangidilu. Cikaji cikwabo cyônsò ciwva mu bufuki bwa ku cibangidilu, kadi Eva yêyè kavwa mu bufuki bwa ku cibangidilu to. Nwamonu’s, aci bivwa bikengela bwa kwikalaci cyenjiibwe mushindu awu. Netufikeku paanyima paa katanci. Monaayi, mu ebu bufuki muvwaye usanganyiibwa emu, kayi mu bwa ku cibangidilu to, kadi cintu cyangata ku cikwabo. Nenku mu ebu bufuki, mudi . . .

¹⁰⁸ Mpindyewu ncyêna muswe kunutapa ku myoyi to, kadi ndi muswe kunwambila Bulelela. Nenku sômbaayi anu tâlâlâ; nudi nuditwala bilenga.

¹⁰⁹ Kakwenaku cintu ciibaka bwa kwikalaci ciseeswishanganyi cya mushindu awu to, bu mùdì mukaji udi museeswishanganyi. Kakwenaku mwa kwikala cintu kampanda cikwabo nansha cimwe; kakwenaku cintu nansha cimwe cyenza bwa kwikalaci mushindu awu to.

¹¹⁰ Kabidi, kakwenaku cintu kampanda nansha cimwe cìdì mwa kuseeswishiibwa bipeepele bu mukaji to. Mpindyewu, cibula

ncìdì cijaadikà ne dîyì didì dyambiibwe edi ndya cya bushuwa, cibula cya ku cibangidilu aci.

¹¹¹ Mukaji kavwa mu bufuki bwa ku cibangidilu cya ntwadijilu to. Yêyè uvwa mu Adama, kadi kayi mu mubidi wa bukaji to, yêyè mwine, ku cibangidilu aku. Yêyè uvwa cintu cyangata ku cikwabo cimana kwenza.

¹¹² Mpindyewu, kakwenaku cintu nansha cimwe cilongolola cìdì mwa kuseeswishangana, ne kuseeswishiihwa, bipeepele peepelee bu mùdì mukaji to. Kakwenaku cintu nansha cimwe cilongolola anyi cìdì mwa kushaala cya ciipanshi bu mùdì mukaji mwa kwenza to. Elaayaaku meeji mpindyewu. Kakwenaku cintu nansha cimwe cilongolola, mu bufuki bwònsò, cìdì mwa kushaala cya ciipanshi bu mùdì mukaji to. Yêyè udi mwa kupanda mwoyi wa mulume anu bipeepele kutamba cintu kampana cikwabo kana cyònsò eci pa buloba, mmukajende awu. Mukajende mukese mulenga kwìsù awu adidinge anu aditwe mu dyenda masandi ne mulume mukwabo kampana; tangila umone mùdì mulumyana awu musòmbe kwaka ne bânà bende, binsonji bimumtunkumuka mu mèsù. Mukaji mmulongolola mushindu awu. Mmulongolola bwa kwenza cyòcì aci. Kakwena nî ngulube, nî mmbwa, anyi nî nyama kana mukwabo yònsò, udi mwibaka mudiye yêyè amu anyi udi mwa kushaala wa ciipanshi mu mushindu udiye yêyè mwa kushaala wa ciipanshi amu to. Mpindyewu, aci's ncilelela.

Mwikàle ntwà bânà beetu baa bakaji mushinga, ndi muswe anu bwa nwênù kutangila.

¹¹³ Nyama nansha umwe kêna mwa kwikala ne nsòmbelu wa masandi to. Nutu nubiikila mbwa ne “keena masandi,” mbwa mukaji awu, nubiikila mulume ne . . . ngulube mukaji ne “cingèndààmàsàndì,” kadi pààbi's wendè nsòmbelu mulenga udi mu ntanta wa miliyò ya kilomèètà mutambe kule ne kule wa bakajaana bààbùngì bàdì bende luumu baa mu nsèndèmâ baa mu Hollywood. Mushindu awu ngùdì mukaji mulongolola bwa kushaala wa ciipanshi. Yêyè kêna mwa . . . Anji elaaayi anu meeji ku cyòcì eci mpindyewu. Kakwenaku cintu nansha cimwe pa buloba, cyenza mu bufuki bwa Nzambi, cìdì mwa kwikala ne nsòmbelu wa masandi, kushaala cya ciipanshi mushindu awu nansha.

¹¹⁴ Wèwè udi wamba ne: “Anji indilabi kakese tǔng, ‘mulume!’” Netukafike ku cyòcì aci. Mukaji ngudi ne cya kwamba “eyowa.”

¹¹⁵ Monaayi, kakwenaku cintu nansha cimwe ciibaka bwa kushaalaci cya ciipanshi mushindu awu to, anyi bwa kwikalaci cikoooyike, pa kuumusha mukaji. Mbwa kêna mwa kucyenza to, ngulube kêna mwa kucyenza to, nyuunyi kêna mwa kucyenza to. Nyama nansha umwe kàtu ne nsòmbelu wa masandi to, anyi kêna mwa kwikala nende to, bwalu kàtu mwibaka bwa kumonaye mwa kwikala nanku to. Ngulube mukaji kêna mwa

kwikala ne nsòmbelu wa masandi to, mbwa mukaji kèna mwa kwikala ne nsòmbelu wa masandi to, nyuunyi mukaji kèna mwa kwikala ne nsòmbelu wa masandi to. Muntu mukaji yêyè ki cintu cimwepele cidì mwa kucyenza.

116 Mpindyewu nudi numona kwàkayà Sataana anyi? Nwamonu anyi? Kadi yêyè mukaji ngucìdi anu ne, yêyè mukaji ngucìdi anu ne bukole bwa kwamba “eyowa” anyi “to.” Nwamonu’s, mbilondeshile ku mwaba ùdiye muswe kwikala yêyè mwine mwimanyine. Nwamonu anyi? Mpindyewu mwab’ewu’s tуди mwa kumona anu bitooke tòò dimiinu dya nyoka, mwaba wakabweleladi. Kudi mwaba anu umwepele buwelele mufwanyine kuya. Aci cyòci kaciya cifwanyine kwamba uulelela pa bwalu abu ne kubujaadika to, muntu kampanda udi mpofo. Nwamonu anyi? Nwamonu’s, bivwa bikengela bwa kuyadi aku.

117 Monaayi ne, cidì cyenza ne nyama kî mmifwanyine kucyenza, nyama mukaji, yivwa yôyi mu bufuki bwa ku cibangidilu. Kadi mukaji yêyè kavwa mu bufuki bwa ku cibangidilu abu to. Mpindyewu tуди twalukila paanyima bwa kujandula cyòci eci, pashiishe kulwa neenu too ne dituku dya leelu ewu, mu Cipungidi.

118 Mukaji mmulongolola, yêyè nkaayende, bwa nsòmbelu wa bukooya ne wa manyaanu. Mbwa kèna mwa kwikala nanku to, ne cikaji cikwabo nansha cimwe kacyna mwa kwikala nanku to. Anu mukaji nkaayende ngudi mwa kwikala nanku. Mbwa anyi nyama mikwabo kana yònsò eyi, musangu umwe ku cidimu, ne ciine aci mbwà kulela twànà; kî mbwà masanka a disangila dya cilume ne cikaji to, kadi mbwà kulela twànà. Ngulube mukulumpe wa cingèndààmàsàndì awu, kabwà kakulumpe keena masandi aku, musangu umwe ku cidimu, bwa kasangu anu kamwe, ciine aci bwa kulela twànà. Kadi mukaji yêyè mmwibaka bwa dîbà kana dyònsò didiye ujinga. Ndi ne bimwe bintu bìndì mufiite mishoonyi mwaba ewu mpindyewu; nudi mwa kudifwanyikijila bìdì bishaale abi. Mbwa kèna mwa kucyenza to; mukaji yêyè udi mwa kucyenza. Ndi ntekemena ne Nyuma Mwîmpè udi unubuulwila bìdì bishaala bya ku byòbì bìndì mufiite mishoonyi mwaba ewu ebi.

119 Yêyè ngudi mushindu umwepele, mushindu wa cikaji, ùdì mwenjiibwe mulenga kwîsù kutamba mulume. Kakwenaku mushindu mukwabo nansha umwe munkaci mwa nî mbinganyi nî mbinganyi to. Bikwabo bifukiibwa byònsò bya Nzambi bilume mbidì bilenga kumona, bu mùdì mu nyama, nyuunyi, ne bikwabo, misangu yònsò anu cilume ncìdì cilenga.

120 Tangilaayi kashà kanene kàà mpànga aku, nsengu minene milenga, mushindu munene; ne kaakashà kakese kaa dishina, kadipwekeshe aku. Tangilaayi nzoolo wa citaala munene ne masala ende ònsò malenga awu; ne kaacikuka kakese, kafiikuluke aku. Tangilaayi nyuunyi, ntaala ne cikuka. Bwa

cinyi? Bwa cinyi bivwa mushindu awu, mu bifukiibwa byònsò bya Nzambi? Cifukiibwa cyònsò, cilume ncìdì cilenga. Munkaci mwa mikooko, munkaci mwa—mwa ngulube, munkaci mwa tubalù, munkaci mwa bintu bikwabo kana byònsò, bidi misangu yònsò anu cilume cinene aci ncìdì cilenga, ne mu nyuunyi.

¹²¹ Kadi mu bukwabantu mwômò, mukaji ngudi mulenga, kî mmulume to; mulume yêyè mulenga, kudi cintu kampanda cipampalamuke, kudi mamiinu masopakaja mwaba kampanda. Bidi mushindu awu anu kacya ku cibangidilu. Bwa cinyi? Bwa cinyi byakenjiibwa nanku? Bwa kuseeswishiianganaku. Mwibaki wa mukaji, Sataana, ùcìdì kabidi anu mutungunuke ne kwenza mudimu awu pa yêyè mukaji, mu matuku a ndekeelu aa.

¹²² Lekelaayi ngǎnjì ngiimane kaaba aka ndambu. “Mulenga!” Nuvwaku bamanye ne, musangu wa kabutu kaa kumpala, kaa buloba bujima, kaa buloba aku, anyi pa buloba bujima, kavwa mbwà bwalu bwa bakaji balenga anyi? “Pààkamònà bânà baa balume baa Nzambi ne bânà baa bakaji baa bantu bavwa balenga, baakabangata bu bakaji.” Ncya bushuwa anyi?

¹²³ Nukaadiku bamone divulangana dya bulenga bwa bakaji mu dituku edi anyi? Nkaadi mumone fòtò wa Pearl O’Brien, mwine uvwa ne cya kwikala mukaji mutambe bulenga bwa ditunga edi, musangu kampanda awu. Kakwenaku nsongaakaji wa citende mu cilongelu eci udi kayi mufwanyine kumwela kamwe to, patwaswa kwamba bwa bulenga.

¹²⁴ Divulangana dya bulenga bwa bakaji didi dileeja cikondo cya diseeswishangana. Ncikondo kaayi cikaadiku ekeleeziya mumweke mulenga kutamba leelu ewu? Mu byònsò badi basuminyina anu pa bitanda binene, binene bilenga, ne miliyò ya *bikampanda* ne miliyò ya *bikansanga*. Kanuyiku numona, “yêyè mukaji”, diseeswishangana!

¹²⁵ Mpindyewu, kakwenaku cintu nansha cimwe cìdì mwa kushaala cya ciipanshi bu yêyè nansha, ne yêyè mmulongolola mu mushindu wa kumonaye mwa kuseeswishangana. Ne Sataana udi cya bushuwa wenza mudimu pa yêyè leelu ewu, mu matuku a ndekeelu aa, bwalu yêyè ki mumwibaki wende. Ndi mwa kujaadika aci mpindyewu. Bwa kwalukila buludi ku cibangidilu, wâkabanga kwenza mudimu pa yêyè nganyi, ng’Adama anyi n’Sataana, n’Nzambi anyi n’Sataana? Nwamonu’s, ki mumwibaki wende nyêyè awu. Ki cingoma cyende cinene bwa kukùpayè mulume mu bukooya bwende, bu mudiye mukaji mulenga, yêyè’s udi mwa kutankakaja mulume mu mushindu wònsò udiye muswe awu. Mwaneetu, kî nngàndà wa maala a kapyà udi kwinshi eku ewu udi ukwata mulume awu to; mmukaji mulenga udi wenda upweka ne mùsèsèsù awu, wenda ujeekeja nyima, muvwale bu udi kayi muvwale. Ki cyòcì aci cìdì cyàngatà. . . Ki museeswishanganyi nyêyè awu mwaba awu mene. Ne yêyè mmufidi wa lufu ne cyòcì aci, mufidi wa lufu wa

kakuyiku mpatà to. Nudi bafwanyine kungeela mpatà pa cya ne Sataana mmumwibaki wende aci, kadi aci's m'Bulelela. Sataana nyêyè udi mumwibake. Yêyè ngucidi anu umwibaka ewu.

¹²⁶ Lekelaayi nnuleejeku cintu kampanda mu Mifundu. Bikengela ngaalukile neenu ku Mifundu, kadi nùdyènzèlè wenu mmwenenu panudi nucitangila leelu wa Ndaaya ewu apa.

¹²⁷ Sataana nyêyè udi usuminyina pa bulenga bwa mushindu awu. Bu twètù mwa kumona, yêyè nguvwa mutambe bulenga ku Banjelo bônso mu Dyulu. Ncya bushuwa anyi? Nenku kujingaye bwa kuvwija Dyulu mwaba wa mutambe bulenga kutamba bukalenge bwa Mikaele. Ncya bushuwa anyi? Kabidi, bwa kuleeja ne Kaayina uvwa mmwanende yêyè, wàkalàmbula dikuukwila dya ditambe bulenga, mulengeje byende byoshelu ne bimuma ne bilôngò, ne bikwabo. Ncya bushuwa anyi? Mulenga! Mpekaatu's ùtu mulenga, citudi twètù tubiikila ne mbulenga leelu ewu aci. Ne mpekaatu udi useeswishangana, ku bulenga. Kwènàku mufwanyine kutangila mukaji udi upweka ne mùsèsù kadi kwamba cidi munda mwa mwoyi wende nansha. Nwamonu anyi? Kadi mvwa muswe kwamba maaluu aa bwa nwâpeta mwa kumona bwa cinyi Sataana ki wende mumwibaki. Aci's ncya bushuwa menemene, mwanende mulela's wakacijaadika, Kaayina. Mpindyewu, yêyè mmulenga bwa wamona mwa kuseeswishangana.

¹²⁸ Buloba mbulenga mu mushindu wa bwamona mwa kuseeswishangana. Ndi njinga kwamba *kosmos*, ndongolwelu wa maaluu a pa buloba. Mbulenga bwa bwamona mwa kuseeswishangana, myaba minene milenga ne bintu bya bitambe bwîmpè.

¹²⁹ Vulukaayi muprofeta, Amosa, paakalwaye ne kutangilaye mu cimenga amu, ne kucimonaye cyenze bu Hollywood wa cyena leelu ewu, twîsù twende twa muntu mukulakaji atu kukeepatu, mwinshi mwa mvyà yîvwà mimulembelele mumpala ayi. Ki kupwekaye ne Mukenji muntwamu, ne kuWutaayishilaye mu mwaba awu. Yêyè kwamba ne: "Nzambi mwine unudi nulaka mukana nwamba munudi nuMukwacila mudimu awu, ki wanubutula!" Aci's ncya bushuwa.

¹³⁰ Mpekaatu's, s'mmulenga. Bâtu baleeja cimfwanyi cya Yudaasa bu mukulakaji kampanda mukwacike maala mu mùsèsù mu mwaba kampanda emu, ne mukana mulekelela ne njiiji yikilamu, ne bikwabo, ne ki Yudaasa nyêyè awu. Yudaasa uvwa mulenga kumona, wa dikanda, museeswishanganyi. Kî mmulumyana wa kwikala nende ne dîsù ditonona ku luseke lwebe awu to, kî mmulumyana udi (cidime mukulakaji) ulwa muvwale cinsalabeeta awu, wa wêwè kwikala nende ne dîsù dikole pabwîpî ne mukajeeba to; nkabundi katalame kâà kapelu aku, kôku's ki kantu kasenji aku.

¹³¹ Mpekaatu mmulenga ku mèsù a baa pa buloba, kadi Nzambi kàtu umwenekela ku bulenga bwa mushindu awu to. Nukaavwaku bamanye nanku anyi? Nzambi utu umwenekela ku ngiikadilu, ngiikadilu mulenga.

¹³² Mu Bible, Yeshaayi 53, panwikalà baswe kufunda Mufundu awu. Kudi mulongolongo wa Mifundu mifunda kaaba aka ku luseke eku pa bwalu abu. Yeshaayi 53, Bible mmwambe bwa Mukalenge wetu Yesu, ne: “Kakuvwa bulenga bùvwà bukengela bwa twètù kuMujinga to. Ne tuvwa bu basokoke mpala yetu kumpala Kwende.” Neya bushuwa anyi? KatwakaMujingaku to, bwalu Yèyè kavwa mulenga kumona to. Pàmwàpa Yèyè uvwa kaamuntu kaa kakese, kaa tukaaya tukobame, ne kamweka kaa mubidi mukunzubile, ne Yèyè kavwaku wa bajinga bwa kwikala mulombodi to. Kavwa ne mmwenekelu wa mulombodi to. Ùvwa wakula ngaakwilu wa patupu wa bantu baa mu mùsèsù ewu, ne bikwabo, mùtù bantu baakula emu, bantu baa patupu aba, ki bwa cinyi Kavwa umweka bu ne Ùvwaku mumanyi munene kampana wa dibàla, mulonge tulaasa, wa maalu malenga, mwele muzabi bilenga to, ne bikwabo byònsò. Yèyè uvwa anu Muntu wa patupu ewu. “Kakuvwaku bulenga kudiYe to, bùvwà bukengela bwa twètù kuMujinga.” Ùvwa ubwela upatuka munkaci mwa bantu, anu pamwe naabo, kabayiku nansha mene mwa kumanya ne Yèyè uvwa Nganyi to. Kavwa ne mmwenekelu wa nzambi kampana wenda pamwe naabo to, citudi twètù bafwanyine kudyambidila ne ki civwà nzambi aci. Kadi, nansha nanku, s’ki civwaYe!

¹³³ Nukaavwaku bamone pàakambilàbo Samwele kùdì—kùdì Mukalenge Nzambi ne: “Nda kwa Isààyi ulaabe umwe wa ku bânà bende baa balume maanyi, bu mfumu, bwa kwangataye kaaba kaa Shawula” apu anyi?

¹³⁴ Mpindyewu, bantu bôbò bavwa basungule Shawula, pàvwàbi kakuyi mpatà ne Samwele wakabambila bwa kabàcyènji to. Yèyè wakamba ne: “Nzambi kî mmuswe bwa nwènù kwikala ne mfumu to; Yèyè ki wenu Mfumu.” Ki kwambaye ne: “Kacya nkaadiku munwàmbile bwalu, mu Dîna dya Mukalenge, kabuyi bwenzeke anyi? Kacya nkaadiku munulombe mfranga anyi nî *ncinyi cikwabo* cyònsò bu kaa pa luse, bwa mèmè kudya anyi?”

¹³⁵ Kwambabo ne: “To, kacya kùtukù mutulombe mfranga bu kaa pa luse to. Ne cyònsò cyùkaadiku mwambe, mu Dîna dya Mukalenge, ncyenzeke. Kadi citudi twètù tukeba mmfumu, nansha bishi,” ki kusungulabo Shawula. Tangilaayi numone cidì baa pa buloba basungule! Tangilaayi numone cyàkasungulà Izaleela! Izaleela, mulaaba maanyi wa Nzambi, baakasungula muntu uvwa ne mutu ne makaaya kumutu kwa muntu kana yònsò mu ditunga; muntu muleemule, munene, wa maalu mîmpè, wa mmwenekelu wa kwisù kulenga, ne yèyè uvwa misangu yònsò anu ne katanyi.

136 Kadi Nzambi wakamba ne: “Mêmè nênnùsungwilè mfumu wa ku Dyanyi disungula.” Ki kwambaYe ne: “Samwele, Ncyakukwambila ne nganyi mwine awu to, kadi wêwè nda kuntwaku. Ngumwe wa ku bânà baa Isààyì.”

137 Ki Isààyì, mukajende, ne bwônsò bwabo kukenzakanabo, kwamba ne: “Eyowa, mwaneetu mulela wa balume mwanaabute awu, mmuntu wa munene, muleepa, wa kwisù kulenga, yêyè neamweneke anu mukumbanyine menemene bwa cifulu cya butumbi cya mfumu. Yêyè ùtu ne meeji matwe. Mmulonge tulaasa. Mmuntu wa maalu malenga. Ndi mumanye ne yêyè neikalè mukumbane anu menemene. Ûdi ùshîndumuna myaku yende anu mu yôyì.”

138 Pààkalwàbo nende, Samwele kwangataye kâsù kaa maanyi ne kwasaye lwendu mutangile kudiye. Kwambaye ne: “To, Mukalenge wamubengi.” Ki kuyaye too ne ku wa ndekeelu, bânà basambo bàà balume abu, kadi Mukalenge kubengaYe yônsò wa kudibo. Kwambaye ne: “Kakwenaku mukwabo anyi?”

139 “Kaa,” mwakambaye, “eyowa’s, kudi mukwabo, ùdi kuntu kwaka munkaci mwa kudiisha mikooko. Yêyè ùtu musòmbe anu kuntwaku mumonangane anu ne dimba dya misambu, nenku ùyimba, wèla mbila, utungunuka mushindu awu. Kadi, nkalumyana kakese kaa tukaaya tukobame, kaa mmwenekelu wa mubidi mukunzubile, yêyè kî mmufwanyineku kwikala mfumu to.”

140 Kwambaye ne: “Kamwangataayi.” Nenu pacivwa anu Davidi ne apatuke kumpala kwa muprofeta apu anyi, muprofeta kwasa lubilu ne maanyi awu ne kumupongolwelawu pamutu, kwamba ne: “Musungula wa Nzambi ki yêyè ewu.” Kayi mulenga to; kadi ngiikadilu. Nzambi ùtu ùtàngila ku ngiikadilu.

141 Muntu ùtu yêyè utangila ku bulenga bwa mubidi. Abu bùtu buseeswishangana. Nenu ki bwa cinyi mukaji wakapeebwa bulenga abu, bwa diseeswishangana naabu, bwa kwikala kuseeswishangana. Mukaji mulenga kwisù, yêyè kayi ukwata naabu mudimu mu mushindu mujaalame to, mmulawu kudiye; aci necimutume mu iferno ne lukasa lwônsò kupita nî ncinyi cikwabo cyônsò cîndîku mêmè ewu mumanye. Bu yêyè anu. . . Yêyè mwa kwikala mulenga, cya bushuwa, padiye anu ushaala ne bayende ne wenza cidî cijaalame, nenku aci—aci kaayi ncîmpè ne cilenga cya menemene. Kadi yêyè udi mwa kwangata cintu cyôcî cimwecimwe aci kadi, ekelekele, mushindu mwine udiye mufwanyine kuseeswishangana naaci’s we, bwalu cyakamupeebwa mbwa kwenza nanku awu.

142 Monaayi, mpindyewu, kadi Nzambi udi umwenekela nku ngiikadilu. “Kakuvwa bulenga bwa bukengela twêtù kujingila Yesu to,” kadi kacya kakuvwaku ngiikadilu bu Yêyè to, pa buloba.

143 Mpindyewu tudi tusangana, leelu wa Ndaaya ewu ne, ngiikadilu wa—wa ekeleeziya, Sataana ne cisumbu cyende, badi benda bakeba ekeleeziya minene, milenga, bintu bilenga. Ki bidì baa pa buloba batangila bôbò leelu ewu mbyôbi abi. “Kaa, mmpaasata, dîbà dinene *kampanda*, *kansanga*, wènda lwendu lwa bwakwidi ne difwana dya Nzambi, upatuka, ne mizabi minene eyi, ne bikwabo bya mushindu awu.” Badi babiikila biine abi ne ki bulenga.

144 Kadi bansantu balelela baa Nzambi bàtu bakeba ngiikadilu wa Dîyì dishindika.

145 Ki cyàkenzà bansantu mu dituku adi, paakamonabo Yesu. Kavwa ne cintu nansha cimwe cya ditangila to, kadi baakamona ne Nzambi uvwa munda Mwendè. Baakamona ne Nzambi uvwa Nende.

146 Ki mushindu awu ùvwà bôbò abu, Yoaba ne bantu bàvwà ne Davidi abu, kaamuntu kakese, kadi baakamona mu—muntu uvwa munda mwende awu. Baakamona ne Nzambi uvwa munda mwende, ne bavwa bamanye ne yêyè wadyakwangata bukookeshi dîngà dituku. Bôbò. . . Umwe kushipaye bataanu bakwabo baa ku bânà baabo ne Goliyata abu, yêyè nkaayende. Umwe kushipaye bantu nkama yisatu; pàvwà bakaji kampanda munkaci mwa kupoola nkunde bwa didya cya mundaamuunya, ne cilwilu ciye, nenku kwangataye difuma ne kushipaye bantu nkama yisatu, beena Peleshete. Ngiikadilu’s! Bwa cinyi? Baakashaala anu ku luseke lwa Davidi. Bavwa bamanye ne dilaabiilbwa divwa pambidi pende yêyè, ne bavwa bamanye ne yêyè uvwa mwa kwangata bukookeshi.

147 Cimfwanyi cya menemene cya Ekeleeziya leelu ewu wîkala mwa kwimana ku luseke lwa Dîyì! Tudi bamanye ne neDishindikiibwe. Tudi bamanye ne neDyangate bukookeshi dîngà dituku. Nansha mùvwàbi ne Shawula. . . Ne yêyè uvwa wenda unyeema kumpala kwa makwabo matunga awu, kadi bavwa bamanye ne yêyè neangate bukookeshi. Twètù tudi bamanye ne Yêyè pende, neangate bukookeshi, pa nanku tudi twangata Dîyì adi ne twimanapu, nansha byôbì bilomba cinyi. Pàdibi bikengela bwa twètù kutapa beena Peleshete, anyi kutupika kudyela mu ciina bwa kushipa ntambwe, mwàkenzà kampanda amu, tuyaaya nansha bishi, bwalu bidì. . . Ki mushindu ùvwà Nzambi mulongolole bwa kwikalaci ngwôwò awu. Citudi twètù tukeba nngiikadilu.

148 Nudi mpindyewu mwa kungeela lukonko ne: “Yêyè wakaanyisha bwa mukaji kwibakiibwaye mushindu awu bwa cinyi?” Ncyêna muswe kwangata dîbà dipitepite bûngì to, bwalu ndi ne bikwabo byàbûngì bya kwamba mwaba ewu. “Bwa cinyi,” mùdì lukonko lufwanyine kajuuka dîbà adi ne, “Nzambi wakenza mukaji ewu mushindu ewu bwa cinyi? Bwa cinyi Yêyè

wakaanyisha bwa mukaji kwikalaye mushindu awu?” Civwa mbwà disanka Dyende Yèyè mwine. Bushuwa’s.

¹⁴⁹ Mpindyewu bu nwènù mwa kuswa bwa kubuululaku mu Bible wenu awu bwa katanci kakese cyanaana, tubuululaayi mu Loomo 9, katanci kakese cyanaana, bwa kunuleejaku cintu kampana, mùdì Nzambi wenza bintu ebi, panwikalà baswe bwa—bwa kucibala. Nenku tudi mwa kumona mwab’ewu cidi Nzambi wenza bwa disanka Dyende Yèyè mwine. Loomo 9.14.

Dìbà adi citwamba dìbà adi ncinyi?

Kudi kansungansunga kumpala kwa Nzambi anyi?

¹⁵⁰ PaakasungulaYe Esawu, anyi musungule Yakobo mubenge Esawu apu, kumpala kwa nì ng’umwe nì mmukwabo wa ku bânà baa balume abu kayiku mwanji kwikala ne bukenji bwa kwenza disungula, yèyè mwine, nansha umwe wa kudibo; kumpala kwa kabayi banji kulediibwa, bacikàle munda mwa mamwàbò, Nzambi wakamba ne: “Ndi mukine Esawu, ne Ndi munange Yakobo.” Nwamonu anyi? Bwa cinyi?

Bwalu yèyè wakambila Mòsà ne: Nèngènzèlè luse ewu ùndì muswe kwenzela luse, ne nèngààbanyanganè makenga ne ewu ùndì muswe kwabanyangana nende makenga.

Pa nanku dìbà adi kì . . . ng’ewu udi muswe, anyi . . . ewu udi unyeema to, kadi cidi n’Nzambi udi uleeja luse.

Bwalu mufundu udi wambila Pàlò ne: Bwa kiipacila kamwekamwe aka mene mbùndì mukujuudile, bwa ngaamona mwa kuleejila bukole bwanyi mu wèwè, ne bwa dînà dyanyi dyamona mwa kumanyishiibwa pa buloba bujima.

Ki bwa cinyi . . . yèyè (Mpindyewu tangilaayi numone kaaba aka.) . . . -bwa cinyi yèyè . . . luse ewu udiye muswe kwenzela luse, ne ewu udiye muswe kupapisha mwoyi ùdi umupapisha mwoyi.

Wèwè newikalè mwa kungambila . . . mèmè ne: Bwa cinyi dìbà adi yèyè . . . ùdi udyulangana? Bwalu nganyi ukààdikù mukandameene diswa dyende?

Nansha, Wèwè muntu ewu, udi nganyi wèwè udi ukaayisha Nzambi? Cintu cyenjiibwe necyambile udi mucyènzè ne: Udi mungenze eci bwa cinyi anyi?

Mufwimbi kènàku ne bukookeshi pa diima, bwa ne dibulu dya mwomumwe kwenzaye dibungu dimwe dya luumu, ne dikwabo dya bundu anyi?

Kadi ambàku tũng bu Nzambi, muswe kuleeja ciiji cyende cikole, ne kufikisha bukole bwende ku dimanyika, wakatwala . . . ne mwoyi mule wa mushindu awu dibungu dya ciiji cikole dilongolwela kabutu,

. . . bwa wamona mwa kumanyisha mabanji a butumbi bwende pa dibungu dya luse, dikaavwaye mumane kulongolola kumpala bwa butumbi bwende?

¹⁵¹ Mpindyewu bengaku Aci patooke mpaapu. Nzambi's ngudi mucyènzè! Bivwa bikengela bwa Yèyè àcyènzè mushindu ewu. Bivwa bikengela bwa cìikalèku. Mpindyewu teejeaayaaku. Mpindyewu mu tusunsa tutwe ku tutaanu, ndi muswe kukoka ntema yenu ku cintu kampanda.

¹⁵² Nzambi udi cinyi? Nzambi ng'Wa Cyendeleele munene. Ku cibangidilu, kale kumpala kwa cibangidilu kwikalaku, Yèyè kavwa mene nansha Nzambi to. Nuvwaku bamanye aci anyi? *Nzambi* udi "cintu cya dikuukwila," kadi kakuvwa cintu nansha cimwe bwa kuMukuukwila to. Yèyè uvwa musòmbe nkaayende.

¹⁵³ Kadi mu Yèyè muvwa byambiibwa. Cyambiibwa ncinyi? Meeji kampanda. Mpindyewu nenupeteku cintu kampanda cyàseemenà pabwìpì menemene ne dileesona dya diloolo edi. Monaayi, Yèyè uvwa byambiibwa Byende bivwa mu Yèyè abi. Mpindyewu, kwikala Taatù kuvwa mu Yèyè, kwikala Nzambi kuvwa mu Yèyè, kwikala Mwânà kuvwa mu Yèyè, kwikala Musungidi kuvwa mu Yèyè, kwikala Mwondopi kuvwa mu Yèyè. Ne bintu byònsò bìdì mwab'ewu ebi bìdì anu bileeja byambiibwa Byende. Kakwena cintu nansha cimwe cipatuke mu bulongame to. Nwènù nudi nwela meeji ne Nzambi kavwa mumone ndekeelu kacya ku cibangidilu anyi? Ncya bushuwa ne, Yèyè uvwa mumone. Kakwenaku cintu nansha cimwe cipatuke mu bulongame to, bìdì anu munkaci mwa kuleeja patooke byambiibwa Byende.

¹⁵⁴ Mpindyewu, Yèyè kî mmufwanyineku kwikala *mwakane* kadi kwenzeja muntu bwa kudishindaye to. Bivwa bikengela bwa Yèyè kumuteeka pa cishimikidi cya mwomumwe, cya budishikaminyi bwa disungula, bwa kudyzelaye disungula dyende yèyè mwine, kadi mwikàle mumanye ne neadishinde.

¹⁵⁵ Mpindyewu, Yèyè kèna mwa kwikala Musungidi pàdìku kakuyi cintu kampanda cijimine to. Yèyè kèna mwa kwikala Mwondopi pàdìku kakuyi cintu kampanda cisaama to. Bivwa bikengela bwa bintu ebi kwikalabi mushindu awu. Nzambi wakabyenza mushindu awu bwa byambiibwa Byende binene byamona mwa kuleejiibwa patooke. Bu ne kabivwa nanku to, nunku Yèyè kavwaku mwa kwikala Musungidi to. Kadi tudi bamanye ne ki civwaYe, nansha mene kumpala kwa kwikalaku cikondo, Yèyè uvwa Musungidi. Yèyè uvwa Musungidi, pa nanku kudi ne cya kwikala cintu kampanda cijimine. Nebiikalè bishi?

¹⁵⁶ Bu Yèyè mwa kucyangata ne kucijimija, anu mu kiipacila kaa dicisungila, dîbà adi kî mbwakane ku ngeelèlu Wendè wa meeji to. Yèyè kavwaku mufwanyine kutuma muntu mu iferno, kadi kwikala mwakane to. Yèyè udi ne musangeelu, ne kalolo, ne lulamatu, ne meeji matooke, ne Yèyè m'Mulumbulwishi munene.

Nwamonu's, Yêyè's uvwa mufwanyine kwikala uDilwisha Yêyè mwine.

157 Pa nanku bivwa bikengela bwa kuteekaYe muntu mwaba ewu, kadi kumwenza mwikàle ne budishikaminyi bwa disungula, bwa ne yêyè, mumanye ne, neadishinde; kadi muntu awu, mu cimfwanyi Cyende Yêyè mwine, ùvwa mufwanyine kudishinda bishi? Nudi mpindyewu numona Bukênkè bwa dituku anyi? Pa nanku, bivwa bikengela bwa kwenzaYe cintu cyangata ku cikwabo, cintu kampanda cyangata ku bufuki bwa ku cibangidilu. Mpindyewu nudi nucimona. Nwamonu anyi? Ki bwalu mbwòbù abu. Nwamonu anyi? Dìbà adi, aci ki cyàkadishindà ncyôci aci. Yêyè wakacyenza, mumanye ne necidishinde. Ne nciteekiibwe mu byanza bya Sataana, bu dibungu dya bundu. Luumu ndufidiibwe ku cinyi leelu ewu? Elaayi meeji pa cyôci aci. Monaayaaku ne ntema mpindyewu.

158 Kabidi dìbà adi, yêyè wakalongolodiibwa mushindu ewu bwa cinyi kabiyi mùdì bikaji bikwabo abi, mukaji wakalongolodiibwa nanku bwa cinyi kabiyi mùdì bikaji bikwabo abi? Nansha cimwe cya ku bikaji bikwabo abi kacivwa cilongolola mushindu awu to. Kabyenaku nanku to, leelu ewu. Kabyena mwa kwikalaku nanku to. Bu mudiye kayi mwenjiibwe mushindu awu to, kèna mwa kucyenza to. Kadi bwa cinyi Yêyè kavwa mwenze eci cikaji, mukaji, anu mùdì bikwabo bikaji abi, bwa wàmòna mwa kwikala anu mushindu umweumwe awu, bwa kwikalaye anu bwa kukolesha bânà bende cyanaana? Dìbà adi's yêyè mmufwanyine kwikala ne bayende, ne kusòmba; ne pàdì dìbà dya kupeta mwânà dilwa, yêyè mufwanyine kupeta anu mwânà. Bwa cinyi—bwa cinyi Yêyè wakamwenza mushindu ewu?

159 Ncyèna ne mushindu wa kwamba mèyi aa to. Kadi nudi bumvwe bìndi ngamba abi, kî mmwòmò anyi? Panwikalà mwa kumvwa, ambaayi "amen." [Disangisha didi dyamba ne: "Amen."—Muf.] Eyowa. Nwamonu anyi? Kudi bânà baa bakaji batekete basòmbe mwab'ewu, ne bânà baa balume batekete, nwamonu's. Kadi nwênù nudi bamanye ne, bidi bikengela bwa nyama afike mu cikondo kampanda cya cidimu, pashiishe mwena dyende, pààku kumba kujika. Kadi, mukaji yêyè, ndìbà kana dyònsò. Nenku Yêyè wakamwenza nanku bwa cinyi?

160 Mpindyewu tangilaayi numone mùdì ndongamu Wende munene uvunguluka, patudi tutungunuka ne kupicilamu mpindyewu apa, bipwangane bipange ne mwa kupwangana. Ncivwa mumanye cyôci eci to anu too ne dituku adi.

161 Yêyè kaakamwenza mushindu awu ku cibangidilu bwa cinyi, mùdì bikaji Byende bikwabo abi? Mbwalu mbifwanyine kubenga kwikala bikumbane Bwende Yêyè. Yêyè udi mpokolo wa bukezuke bwònsò. Ki bwa cinyi byakakengela bwa kulekelaYe Sataana bwa kumupyaye, cyakenzaye mu

dinyangakaja aci. Cifukiibwa bu nanku awu ncifwanyine kwikala, kî ncifwanyineku kwikala cikumbane Bwende Yêye to, cilongolwela anu ku cibangidilu.

¹⁶² Midimu Yende yônsò yakalongololaYe, ku cibangidilu, yidi mu ntungunukilu. Midimu Yende yônsò ya ku cibangidilu yivwa mu ntungunukilu. Mbwa mukaji, mbwa mulume; nwamonu's, ngombe mukaji, ngombe mulume; bintu byônsò mu ntungunukilu. Bufuki bwônsò budi mu ntungunukilu. Dimiinu difwa, diya mu buloba; anu mùdì lufu, dijiikiibwa, dibiishiibwa dya ku lufu. Mâyi a mu mucu adi apweka mu buloba padiwu apatuka mu mucu, ùmacisha dibeki dyawu, dyalukila cidimu cidi cilondà ne dibiishiibwa dya ku lufu dya dibeki dipyadiya. Nudi numona cîndi njinga kwamba aci anyi? Bintu byônsò, nansha bufuki mene, bwa Nzambi abu, byônsò bidi mu ntungunukilu, mu cintu cimwe; kadi monaayi ewu udi mulongolola pambelu paa ntungunukilu wa Nzambi. Bufuki mbulongolola mu mushindu wa ne kabwena mwa kwenzaku mpekaatu to. Elaayaaku meeji! Bufuki bwa ku cibangidilu, bwa Nzambi, kî mbufwanyineku kwenza mpekaatu to.

¹⁶³ Kaa, kanwenaayiku nucimona mpindyewu anyi, mu dimona edi, dinyangakaja dya ekeleeziya? Cya ku cibangidilu n'Diyi dya Nzambi! Kakwena mpekaatu mu Nzambi to. Nudi bamone cîndi njinga kwamba aci anyi? Cifukiibwa ncyôci eci cidi cilwe ku diikalaku ku dinyangakaja. Nzambi neikalè mwa kupeta Ekeleeziya, kadi tangilaayi anu cintu cinyangakaja cidibo naaci kaaba aka eci.

¹⁶⁴ Nzambi udi ne cilume ne cikaji. Kadi mukaji ewu, nwamonu's, anu bileeki biine byaci bya dîsaamà ebi's bidi bileeki cîvwa mu meeji a Nzambi. Tudi bafwanyine kwangata dîbà dijima, anyi abidi, bwa kusunsula cyôci aci. Mukaji. . . Wakenza cifukiibwa eci bwa mushindu awu, Yêye wakenza cifukiibwa aci kadi kuciteeka bwa Sataana wapeta mwa kumupya, nenku ki kumupyaye's. Yêye ùcidi anu nende. Mukaji mbîmpè anyeemene ku Nkuruse, bu mùdì pende mulume amu, eyo.

¹⁶⁵ Monaayi, bufuki bwônsò budi bwenda mu ntungunukilu. Bu ne Yêye uvwa mwenze mukaji mu bufuki bumwebumwe bwa ku cibangidilu abu, nunku kî nkwenzekeku mpekaatu to, bwalu yêye kavwa mwa kwikala mwenze bwalu abu to, kavwa mwa kwikala mwenze bwalu abu to. Yêye mukaji udi dinyangakaja dya bufuki bwa ku cibangidilu.

¹⁶⁶ Ki mùdîbi ne mpekaatu yônsò ewu ndinyangakaja dya Bulelela bwa ku cibangidilu! Mashimi ncinyi? S'm'Bulelela bunyangakaja. Masandi ncinyi? S'ncyenedi cijaalame cinyangakaja. Pa nanku ki cifukiibwa cinyangakaja ncyôci aci, ki cintu cyônsò mu kaabujima cinyangakaja ncyôci aci. Ne cintu cyônsò mu kaabujima cidi cibadiibwa ku dileeta ku dileeta ne

m-p-e-k-a-a-t-u, muteeka anu mwaba awu mene. Ki bwa cinyi lukonko ndunene lwa dikema.

167 Cidi anu katupa, kapese, kenza kwangacila ku muntu, bwa kumuseeswishilaku; Nzambi ngwâkakènza, ncyaci cyâbùjaadiki anu mwab'ewu mene. Yèyè wakenjiibwa mbwa cyôci aci.

168 Mukaji wa nsòmbelu wa masandi ncintu citambe kwikala cya ciipanshi cidibo mwa kudyelelaku meeji, pa buloba apa. Nwafwayiku luse bwa bwalu ebu, nwènù bansongaakaji. Yèyè udi anu cipanza cya mulume cya diimanshila bukooya, cintu cya dizanjikila masandi. Ki cyônsò cidiye, mukaji wa nsòmbelu wa masandi, ncipanza cya balume cya diimanshila bukooya bwa masandi, ditampakajilangana dya bukooya, mùdibo beela bukooya bwa nkooyòlòlà, manyaanu, bubi bwa ngiikàdìlù, bukooya bwa ciipanshi, byônsò abi mbimushùla yèyè. Yèyè wakenjiibwa mushindu ewu bwa cinyi? Bwa diseeswishangana. Mpekaatu yônsò ukààdikù pa buloba apa mmuakeba anu kùdì mukaji.

169 Nenku mutaaci kampana wa ku Chicago, mukaji kampana—kampana ngudi mufunde kaabwalu aka, kaa kùdì bampulushi, ne mbasangane, mu États-Unis, mu bimenga binene bya États-Unis, ne: “Makumi citeema ne mwandamukulu pa lukama a bwenzavi bwônsò bùkaadiku bwenjiibwe mu mushindu kana wônsò, mu États-Unis, muvwa anyi muntu mukaji mu bwôbù anyi paanyima pààbù.”

170 Mpindyewu ndi ngamba byônsò ebi, bwa nkafike ku cintu cimwe mwab'ewu ku ndekeelu, bwa nufike ku dimona ne bwalu budi cinyi.

171 Yèyè mukaji wakenjiibwa mbwa kuseeswishangana, bu mwakaseeswishaye Adama ku cibangidilu amu, umwambila ne cimuma aci civwa cilenga kumona, ne bikwabo, bwa kumuseeswishaye ne kumuumusha ku Dîyì. Mushindu awu ki ùdì ekeleeziya wenza leelu ewu, cintu cimwecimwe aci.

Kadi pashiishe, paanyima paa cyôci aci, mulume wakalwa mukookeshi wende, bwa kumukookeshaye.

172 Mpindyewu, ndishiilangana kaayipu mu dituku edi, mu dituku dya didifwikakajila edi. Pamutu paa mulume kwikalaye mukookeshi wende, mukaji ukaadi mulwe nzambi wende. Cya bushuwa, mukaji udi umukookesha yèyè. Mpindyewu nudi pàmwäpa mwa kuumvwa bîmpè bitambe cîntù ndwishalwisha aci. Ku bulenga bwende ne ku bukontononyi bwende bwa pa bìdì bitàngilà masandi, ku mbungakeenu wende wa mubidi wâkamupèeshàbo kùdì Sataana awu, cintu cyangata ku cikwabo cyàkenzà Sataana aci, mmutumiibwe bwa kuseeswisha bânà baa balume baa Nzambi. Ne yèyè udi mwa kubàkùpa bààbùngì mu iferno kutamba cyamu cya mudimu kana cyônsò cidi naaci Sataana aci. Ncya bushuwa menemene.

173 Mpindyewu ûndi ngamba mmukaji wa masandi, kî nwnênù bânà beetu baa bakaji aba to. Netunupeeshe keenu kaaba, kaaba kaa cya bushuwa, mu tusunsa tukese emu, mu Dîyi dya Nzambi emu. Kavwa mu ndongamu wa Nzambi kacya anu ku kubanga—ku cibangidilu.

174 Mpindyewu bwa kwenza cyôci eci leelu ewu, nzambi wa États-Unis nganyi? Nudi bavuluke mu tabernacle kukaadi bidimu ne, ntu muyiishe pa cyôci aci anyi? Nzambi wa dituku dya cyena leelu edi, kakaji kakese kaa mwadilu mubi kasômbe mwaba awu ne bilaabu kwîsù, ne kankanzu kashiikidile kuulu kwa binù, ne bintu bya mushindu awu. Mêmè kwamba ne: “Monaayi nzambi wenu!” Ne ncyá bushuwa’s, yêyè awu udi usanganyibwa pa dimanyisha dyônso, muvwale tulambà twa tuleeya butaka. Ûdi mu mùsèèsù, mushindu umweumwe awu.

175 Ncyamu cya mudimu cya Sataana, “kacya ku cibangidilu,” mwàkambà Yesu. Nwamonu anyi? Tudi tumona ne ki mùdibi mpindyewu, ne “ku cibangidilu,” ne cidiYe wamba aci.

176 Mpindyewu, bampangaanu bavwa ne ciibidilu cya kumuvwija nzambi, (nuvwaku bamanye aci anyi?) nzambi mukaji. Ncyá bushuwa. Bàtu bamuvwija nzambi mukaji, bwalu bavwa benza byenzedi bya masandi mu dikuukwila dyabo. Bavwa bamba ne: “Yêyè nguvwa mufuki. Munda mwende yêyè uvwa mwambule dimiinu nenku yêyè kufuka.” Aci’s mmashimi. Kudi Mwufuki anu umwepele, n’Nzambi. Kadi nudiku nuvuluka Pòlò mwaba awu anyi? “Diana, wa Efeso,” lupingu lwa dibwe, bambe ne, “nzambi mukaji wa mu Dyulu, wâkeediibwa panshi.” Kanwenaayiku numona mushindu kaayi ùdi dikuukwila dya bampangaanu anyi?

177 Kadi twêtù, katuyi bacimanye to, twalukila cyakabidi buludi ku dikuukwila dya bampangaanu, ku bakaji, cifukiibwa cya citambe kwikala cya ciipanshi pa buloba, dikuukwila dya mukaji! Yêyè’s neatankakaje mulume mu mushindu wônso udiye muswe awu. Ne katuyi bamanye to, mu bulenga bwônso bwa pambelu pende abu ne, iferno udi munda amu. Solomo wakamba ne: “Yêyè, byèndè biibi mbiibi bya iferno.”

178 Mpindyewu tudi tumona mwab’ewu bitooke tòò cyàkambà Yesu mu Bwakabuulwibwa, nshapita mwi2 ku mvensa wa 15, pa dilongesha dya beena Nikalawu, dya ekeleeziya wâlwa ne wâya kule ne Dîyi awu.

179 Tudi kabidi mwa kumona mwab’ewu, bitooke tòò, ndongamu ya maalu a ciipanshi, kayiyi yineemeka Nzambi, mikooyike yitudi naayi ku télévision, ya baakaayòwa-wabayombò baa Hollywood eyi. Tudi mwa kumona bukooya bwa cimenga eci, pàdi bânà aba, twânà twa bakaji túbànda tûpweka mu mùsèèsù emu, tuvwale tulambà tukese menemene, tutulamàte pambidi, twènda tûjeekeja nyima, pàakù kwikàle mashika makole mafwanyine kubashipa ne dyuminyina. Kî

mbamanye ne dyabulu ngudi wenza nanku awu awu to. Mbakwaciibwe kùdi nyuma mubi, kadi kabayi bacimanye to! Kanutu numona mbwa mukaji wenza nanku awu to, mmwômò anyi? Kanutu numona cintu cikaji cikwabo kana cyônsò eci cyenza nanku awu to, ne cilume nansha cimwe kî ncifwanyine cyadidinga kuseemenaku kudiye to, nansha.

¹⁸⁰ Nwamonu's, mpindyewu nuumvu cimfwanyi aci anyi? Netuleeje cintu kampanda anu mu katanzi kakese emu, bu Mukalenge mwa kwamyisha.

Mpindyewu nudi numona beena Nikalawu, nudi numona dilongesha dyabo.

¹⁸¹ Nudi numona baamukalenge-mukaji baa bansongà, mudibo bababiikila's, bajì baa maja baa bavuula ne bilàmbà aba mu mùsèèsù. Kale bivwa bikengela kuya ku mwaba kampanda ku luseke kuvwabo baleeja bintu bya ciipanshi, bwa kuya kabandila muji wa maja wa uvuula ne bilàmbà. Bwa mpindyewu kangulaayi anu mèsù enu awu cyanaana, nutangile pabelu mu mùsèèsù, ki cyônsò cidi cikengela bwa nwènù kwenza. Cintu cyônsò mu kaabujima's cikaadi anu muji wa maja wa uvuula ne bilàmbà. Bushuwa's. Badi bacyenza bwa cinyi? Bwa kulobeshangana, kuteetangana, ki cintu cimwepele ncyôci aci cidi mukaji mwa kucyenzela. Ûdi ucyenza bwalu yêyè mmukooyike. Ûdi ucyenza bwalu yêyè mmwenjiibwe mushindu awu. Kêna umanya ne yêyè ncyamu cya mudimu mu byanza bya Sataana to, kadi cyôci aci's ki cidiye.

¹⁸² Nansha mene mu bilongelu byetu leelu wa Ndaaya ewu, bàkaadi balongeshangana byenzedi bya masandi. Buloba betu bubole bwa dikuukwila dya bakaji ebu! Ndi mumanye ne kî mbaswe bôbò kwitabuuja aci to. Bajuuca bimba musambu wa mushindu kampanda, ne bikwabo, mu munya; kadi bapatuka ne bakaji, baya naabo mu lunyaanya, bufuku bujima. Nwamonu anyi? Eyo. Pààbì, ku mèsù kwa Nzambi, Dîyì, yêyè ngudi wa ciipanshi kupita nyama yônsò yìdi Nzambi muteeke pa buloba. Tangilaayi.

¹⁸³ Ki bwa cinyi Nzambi udi umukandika bwa kulongesha Dîyì Dyende. Neya bushuwa. Timote wa Kumpala 2.9-15: "Ncyêna ngaanyisha bwa mukaji kulongeshaye, anyi bwa kwangataye bukookeshi kampanda to." Nwamonu anyi? Kabidi Kolinto wa Kumpala 14.34: "Bakaji beenu bashaale mu cinyàànyà mu maakeleeziya, bwalu kabitu byanyishiibwe bwa bôbò kwakula to, bwalu mbabatumine dîyì bwa kushaalabo mu cinyàànyà; ki mùdi kabidi Mikenji yamba." Kadi, leelu ewu, ekeleeziya udi wenza cinyi? Badi babavwija bampaasata, batangadiki, pàdì Bible ucikandika wosha ne munu mwîkù. Ne Bible mmwambe ne, "ki mùdi kabidi Mikenji yamba," wenza bwa kuyabi mu ntungunukilu, cintu cyônsò mu kaabujima.

¹⁸⁴ Anu mùvwà Mwânà wa mukooko, makeelela diloolo, mwaba umwepele wa dikuukwila, mwinshi mwa Mashi mapongolola a Mwânà wa mukooko. Ki mwaba umwepele awu leelu ewu, mu Kilisto. Mushindu umwepele wûdi wenza nkubwela munda Mwende. Ki mwaba umwepele wa kukuukwila ngwôwô awu. Civwa misangu yônsò anu mushindu awu. Mwaba umwepele wa dikuukwila mmwinshi mwa Mashi mapongolola.

¹⁸⁵ Pa nanku mpindyewu tudi tumona cimfwanyi cyaci cyônsò mu kaabujima cituvungulukila. Mukaji awu's ki yêyè awu. Ki bwa cinyi Nzambi kî mmuswe kumulekela ulongesha, kayi muswe kumulekela wenza nî ncinyi cyônsò mu ekeleeziya to anu kushaala musômbe mupuwe ne mpala mubwikila.

¹⁸⁶ Mpindyewu nudiku mwa kumona bwa cinyi ndi mwambe bintu ne mwenze bintu bîndi mwenze ebi, mumanye byônsò ebi munda mwa mwoyi wanyi anyi, wêwè mwaneetu wa balume, nwênù bânà beetu baa bakaji? Ndi mumanye, nwênù bânà beetu baa bakaji, ne ndi. . . nudi ne wenu mwaba (mu katanci kakese cyanaana), ne ngiikadilu mulenga wa dikema udi Nzambi mwa kufwimba munda mwenu awu. Kadi ndi nteeta kwakula ngamba anu lukwabo luseke, bwa kuleeja ne nku cinyi kunudi bafumine bulelela, "ku cibangidilu." Yesu mmutwâmbile bwa twêtù "kwalukila ku cibangidilu," bwa kucipeta. Ki citudi munkaci mwa kwenza eci.

¹⁸⁷ Mpindyewu ngénzèjìbù bwa kulenga myaba minene pa byâbûngì bya cyôci eci, ne ndi ntekemena ne nudi nuumvwa. Nenku nwênù bàâtèèlejâ mukaba wa mêyì ewu, ndi ntekemena ne nudi nuumvwa. Alukilaayi anu cyanaana. Cidi anu mbwa kuleeja ne Yesu mmwambe ne: "Alukilaayi, ku cibangidilu, nujandule." Bintu byônsò, alukilaayi ku cibangidilu. Nudi mwa kumona, leelu ewu.

¹⁸⁸ Mona's, bantu, badi bamba ne mêmè ndi mukinyi wa bânà bakaji. Aci's cidi kule ne Bulelela. Ncyêna mubakine to. Badi babiikila ne: "Mukinyi wa bânà bakaji." Nwavulukaaayi ne, baakabiikila Pôlò ne mmukinyi wa bânà bakaji. Mwambi mukaji kampana, abidi adi panshi aa, uvwa wamba ne: "Kaa, wêwè's udi bu Pôlò wa kale awu, cyônsò civwaye pèndè wenza civwa anu kutumwenena twêtù bantu bakaji."

¹⁸⁹ Munsantu wa Nzambi, uvwa mupete dyanyisha dya kufunda Bible awu, Dipungila Dipyadipya, kadi wêwè wela Mêyì ende mpatâ? Yêyè wâkamba ne: "Mwanjelo mufume mu Dyulu yêyè muyiishe cîngâ cintu kaciyi cîndi mêmè mwambe Eci to, Yêyè awu ediibwe mulawu," bwa muyiishi mukaji yêyè kaayi katubuteeki nanshà to.

¹⁹⁰ Bavwa bamba ne Eliya uvwa mukinyi wa bânà bakaji. Yêyè kavwa mukinyi wa bânà bakaji, wa bakaji beetu baa cya bushuwa aba to. Cidiye kavwaku yêyè munange ba-Izabela abu to.

¹⁹¹ Kadi byòbì nanku, dībà adi's Nzambi udi ne cya kwikala mushindu umweumwe awu, bwalu Yèyè's ki Dìyì òwà òlwa kùdì baprofeta. Pa nanku's cidi ne cya kwikala Nzambi, mushindu umweumwe awu, nanku awu, nwamonu's, Yèyè ngudi mumanye bufuki bwa ku cibangidilu, "ku cibangidilu," mwakambaYe ne, "ku cibangidilu." Bavwa baprofeta bàvwà Dìyì òlwa kudibo.

¹⁹² Ne Yèyè wakamwenza bwa mulume, kadi kî mmulume bwende yèyè nansha. Nuvwaku bamanye aci, ne: "Mukaji wakenjiibwa bwa mulume, kadi kî mmulume bwa mukaji" anyi? Mbanganyi bàdì bamanye aci? Ki cyòcì aci cìdì Bible ulongesha. Eyo. Yèyè wakapeeshiibwa mwaba mu mulume, kumpala kwa cibula, mwena mulongo kumutu kwa bufuki bwònsò. Kadi "paanyima" paa cibula, mpindyewu ki twètù bàkaadi bàkalenga cyena-bwalu aba. Kadi "paanyima" paa cibula, mulume wakalwa mukookeshi wende, yèyè udi ne cya kushaala mu cinyaanya mu maalu ònsò, mpindyewu mpaanyima paa cibangidilu cya ntwadijilu cimane kujika.

¹⁹³ Yesu wakamba ne: "Kabivwa nanku ku cibangidilu to." Apu mpààkabangà cikondo, pààkacyènzà Nzambi kumpalampala mu bufuki Bwende bwa ku cibangidilu. Bònsò bàdì bumvwe, bàmbè cyakabidi "amen." [Disangisha didi dyamba ne: "Amen."—Muf.] Ku cibangidilu Nzambi wakafuka anu cilume cimwe ne cikaji cimwe. Kadi pashiishe mukaji wakenjiibwa mushiilangane ne nyama, nyama mikwabo yònsò, bwa diseeswishangana. Mpindyewu tangilaayaaku mpindyewu: "Kabivwa nanku ku cibangidilu to." Yèyè wakenjiibwa, bu ne ùvwa mushaale mu ngiikadilu wa ku cibangidilu awu, nunku kî mmupeteku cibula to. Kadi yèyè ngwàkakèba cibula ne diimanyika dyàkakòsà ntungunukilu yònsò wa Nzambi awu, ne kukùpa lufu, tunyinganyinga, ne bikwabo byònsò, pa buloba. Yèyè wakenjiibwa mushindu awu.

¹⁹⁴ Mpindyewu monaayi. Mpindyewu, *paanyima* paa cibangidilu, *paanyima* paa cibangidilu, *paanyima* paa cikondo cimane kubanga; kale wawa mwòmò amu, muvwa Cyendelele, cyajiki. Monaayi, paanyima paa cibula aci cimane kwenjiibwa kudi Eva, paanyima paa cibula, byakakengela bwa kwenjiibwaku cipungidi cikwabo. Mpindyewu eci neciikalè mwa kunulendwisha, kadi nêngiikalè mwa kunupeesha Mufundu bwa kuaadika ne eci m'Bulelela. Mpindyewu monaayi ne paanyima paa cibula, Yesu wakamba ne...Nzambi, ku cibangidilu, wakenza cimwe ku mushindu ne mushindu wònsò; kadi mpindyewu, paanyima paa cibula, mpindyewu tuyààya kupita apu. Cipungidi civwa cya biikalè beena mulongo; kadi mpindyewu, paanyima paa cibula, kudi cipungidi cikwabo cidi cyenjiibwe. Mpindyewu mukaji kàcivwa kabidi mukookeshi pamwe nende to, muntu ne muntu udi ne cya kwikala ne cyende cipungidi citapuluke.

¹⁹⁵ Mpindyewu twánjì tumonaayibi nî ncyá bushuwa. Twangataayi Genese 3, bwa tujandulebi eci nî ncyá bushuwa, mpindyewu patudi twenda tuya kumpala apa, bwalu tudi baswe kwikala batwishiibwe bwa bintu ebi, nî mbilongeshiibwe ne bitwadiibwe biikàlè bilelela menemene. Mbwa ne pámwápa anu mwab'ewu twikalèku ne ndambu wa díbà, bwalu katwena kule menemene ne ndekeelu mpindyewu to, bwa kufika ku citupa cya cyena-bwalu cya kwoya naaci, bwa kuleeja ne *mbwa cinyi* ne *ncinyi* pa biditàngilà difwa dya mabaka, ne bikwabo. Mpindyewu mu Genese nshapita mwi3, nenku netubangile mpindyewu ku mwi3, ku mvensa wa 16. Tubangilaayi ku mvensa wa 14.

Nenku MUKALENGE...wakambila nyoka ne (mpindyewu Yèyè neikalè mwa kumwela mulawu): Bwalu udi—udi mwenze bwalu ebu, udi mwediibwe mulawu kumutu kwa ngombe yónsò...kumutu kwa nyama yónsò wa mu mpàta; ne mu difu dyebe mmuwendela wèwè, ne lupwishi ki luwadya matuku ebe ónsò a mwoyi.

Ne mèmè nènteekè lukuna pankaci peebe ne mukaji, ne pankaci paa dimiinu dyebe ne dimiinu dya mukaji, ne dyòdì nedikuzaaze mutu, ne wèwè neudizaaze cikankanya. (Mulayi's, "mwikalè ùlwila kùdì mukaji," Maasiya awu, bwa kupikula.)

Yèyè wakambila mukaji ne: . . .

¹⁹⁶ Mpindyewu tangilaayi, mpindyewu ki cipungidi cidya ne nyoka ncyòci aci. Pààbi, bónsò bavwa anu bímpè kumpala, ku cibangidilu, anyi kumpala kwa cibangidilu.

Yèyè wakambila mukaji ne: Némvudijè bikole tunyinganyinga twebe ne diimita dyebe dya mafu; ne mu tunyinganyinga mmuwàlelelà bânà; ne dijinga dyebe nedùkalè kùdì bayeebe, ne yèyè neakukookeshe, (Kabiciyi kabidi bya bwena mulongo abi to nansha kakese.)

¹⁹⁷ Patudi twakulangana apa mukaji ukaadi mukudimuke, ne yèyè ki ukàadi mukookeshi.

Nenku yèyè wakambila Adama ne: Bwalu wèwè wateeleji diyì dya mukajeebe, ne wadi ku mucì, wúmuvà mukutumine diyì, ngamba ne: Kuwudi to . . . : buloba bwikalè bwediibwe mulawu (mpindyewu, kayi mwele Adama mulawu to) buloba bwikalè bwediibwe mulawu bwa bwalu bwebe; mu tunyinganyinga ki muwadiilaku matuku ebe ónsò a mwoyi;

Mèbà . . . ne mingonga ki byakutolweshilabu; ne wèwè neudye bisoosa bya mu mpàta;

Ne ku cisuululu cya mumpala mwebe ki kwadiila dyebe dyampà, too ne pawalukila ku buloba; bwalu ku bwòbù abu—ku bwòbù abu nkûvwà mwangaciibwe: bwalu wêwè udi lupwishi, ne newalukile ku lupwishi.

¹⁹⁸ Bipungidi bibidi. Mpindyewu aci ncìdì cyoya “cibangidilu,” cya bwena civwà Yesu mwambe ne: “Kabivwa nanku ku cibangidilu” aci. Tudi ne cipungidi cikwabo mpindyewu. Monaayi ne, nciipungidi cikwabo. Mpindyewu kudi cipungidi bwa cintu cyena diinà, ne cipungidi bwa cintu cyangata ku cikwabo. Monaayi, cibula cyakatwala lutatu, lufu, citwadile cifukiibwa cyònsò cya mu bufuki, cifila dishiilangana mu bufuki bujima. Mpindyewu tumonaayibi cyàkambà Yesu ne, “ku cibangidilu kabivwa nanku” aci. Mpindyewu kabyena nanku “ku” cibangidilu to, bwa mpindyewu cikaadi “paanyima” paa cibangidilu. Mpindyewu kukaadi bipungidi bibidi.

¹⁹⁹ Kumpala civwa anu cipungidi cyanaana, Adama ne Eva biikàle beena mulongo, mulume umwe ne mukaji umwe. Mpindyewu mukaji kwenzaye mpekaatu, nenku (cidiye wenza ncinyi?) aci kubàkùpacì bònsò mu lufu, ne byakakengela bwa Nzambi kwenzelaYe cipungidi pa bwalu abu, cipungidi cikwabo. S’ki cyòcì eci mwab’ewu mene mu Genese 3.16 emu, Yèyè kwenza cipungidi cikwabo.

²⁰⁰ Mpindyewu bidi bikengela bwa buloba buujiibwe cyakabidi, kakuyi ku difuka dya ku cibangidilu dya Nzambi adi to, mùvwàbi ku cibangidilu amu, kakuyi ku difuka dya ku cibangidilu adi to, kadi ku dijinga dya disangila dya mulume ne mukaji. Aci mpindyewu ki cidì cimana bwalu bwa “cibangidilu,” kî mmwômò anyi? Ku cibangidilu kuvwa anu mulume umwe ne mukaji umwe, cilume cimwe ne cikaji cimwe; kadi mukaji mmwenze anu usambuka mukalu awu ne utwala mpekaatu ewu anyi, mpindyewu bidi bikengela bwa buloba buujiibwe cyakabidi ne bantu, ku disangila dya mulume ne mukaji, kakuyi ku difuka to; ku disangila dya mulume ne mukaji. Nudi numona kùdì mukaji usanganyiibwa mpindyewu anyi? Mmpindyewu, kadi ki mushindu ngwòwò awu ùdì buloba buujibwa leelu ewu, ku bakaji.

²⁰¹ Ki bwa cinyi byakakengela bwa Yesu kulwilaYe ku mukaji, bwa kucyaluja cyakabidi ku cibangidilu cyaci cya ntwadijilu, kakuyi dijinga dya mulume ne mukaji to. Yèyè mmulediibwe kùdì virgo. Kadi, aleluuyah, nekulwe cikondo ciikalàci kaciciyi kabidi disangila dya mulume ne mukaji to, kadi Nzambi neabiikile bânà Bende kuumukila ku lupwishi lwa buloba, byalukile bu muvwabo ku cibangidilu, kabiyi bya ku mukaji kampanda to; kadi ku difwimba dya diima ne makènke a mu cibwashibwashi, ne mpiitùloolù, Yèyè neafuke cyakabidi mwakafukaYe Adama musangu wa kumpala awu amu. Yesu wakavwija bwalu ebubupeepele, mu mushindu wa ne Nzambi wakaDyenza Muntu ne wakalwa pa buloba bwa Wàmòna mwa

kufwa, kupicila ku mwine mukaji ewu. Mpindyewu ncikondo cya mateeta, ku mpekaatu.

²⁰² Mpindyewu nudi numona dîbà adi ne, “paanyima” paa cibangidilu, kùvwa cintu cikwabo cyàkabwejiibwà. Mpindyewu eci neciikalè mwa kunupapula. Nwacyoku anyi? [Disangisha didi dyamba ne: “Bwâlà.”—Muf.] Anji shaalaayi anu basòmbe kabidi mutanci mukese cyanaana.

²⁰³ Pashiishe pààkenjiibwà bipungidi bibidi abi kùdì mulume ne mukaji, ku disangila dya mulume ne mukaji, cipungidi cikwabo pààci anu cya pabwàci (kaciyi cipungidi cya ku cibangidilu aci to, kadi cipungidi cikwabo pààci), mpindyewu ncinyi cìdì cibwejiibwe? Dibaka dya bakaji bààbùngì, mu byònsò. Pashiishe, paanyima paa cibangidilu, dibaka dya bakaji bààbùngì dyakabwejiibwa ne mu bantu ne mu nyama; paanyima paa cibangidilu, paa cibula. Nzambi mpindyewu, mu mushindu wa mulondele, udi uteeka cyakabidi bufuki bupyabupya, ku disangila dya mulume ne mukaji. Nzambi wakafuka bwa kumpala abu kakuyi disangila dya mulume ne mukaji to. Nudi nwitabuujà aci anyi? Mpindyewu nciipungidi cikwabo cidya ne bufuki, Ûdi ubuteeka mu ndongamu mukwabo, ku disangila dya mulume ne mukaji. Cipungidi ciibìdì: cintu cilume cimwe, bakaji byàbùngì; kashà kalume kamwe, musùmbà mujima wa tushà tukaji. Aci ncyà bushuwa anyi? Ngomba wa mpànga umwe, cisumbu cijima cya ngombe, ngombe mikaji; nzoolo wa citaala umwe, cikumbi cijima cyùle tente ne bikuka. Ncyà bushuwa anyi? Davidi umwe, wa pa mwoyi Wende Yèyè mwine awu, mwikàle ne bakaji nkama yitaanu; ne bânà lukama bamulelela, mu cidimu cimwe, baa kùdì bakaji bashiilangane, um-hum, mwine muntu wa pa mwoyi wa Nzambi Yèyè mwine awu. Solomo umwe, mwikàle ne bakaji cinunu. Kadi monaayi mpindyewu, kabivwa nanku ku cibangidilu to, kadi mpindyewu “mpaanyima” paa cibangidilu. Mukaji ngudi mwenze cyòcì eci awu, pashiishe yèyè udi anu ulwa cidiye mpindyewu eci. Nwamonu anyi?

²⁰⁴ Davidi, mfumu mwine uvwa uleeja mpala wa Kilisto awu! Ikalaayi balame aci mu meeji enu. Davidi uvwa uleeja mpala wa Kilisto. Nudi nwitabuujà nanku anyi? Kilisto mmusòmbe. . . neikalè mwa kusòmbe pa nkwasà wende wa butumbi. Kadi mwine Davidi ewu, muntu wa pa mwoyi wa Nzambi Yèyè mwine, ùvwa ne bakaji nkama yitaanu. Nudi bumvwe cìndì njinga kwamba aci anyi? Davidi ne bakaji bende nkama yitaanu, Solomo ne bakaji bende cinunu. Ne Solomo mmwànà wa Davidi, mu mubidi; cidi cileeja Yesu Kilisto, Mwànà wa Davidi, mu nyuma. Kadi aci ncyà mu mubidi, mwoyi wa disangila dya mulume ne mukaji. Eci neciikalè cya mu nyuma, cifùka, mona’s, cifùka. Nwamonu anyi? Mushindu awu ki uvwabi ku cibangidilu, kadi kî mpindyewu mu mwoyi utudi naawu mpindyewu ewu to.

205 Monaayi, mpindyewu eci kacinupiciku to, cipwekeshaayi cyônsò munda mwa myoyi yenu. Kadi nansha umwe wa ku bakaji abu kavwaku mwa kwikala ne mukwabo mulume nansha umwe to. Mulume udi yêyè bufuki bwa ku cibangidilu, kî mmukaji to. Nansha umwe wa ku bakaji abu kavwaku mwa kwikala ne mukwabo mulume nansha umwe to, kadi bayaabo umwepele awu uvwa yêyè mwa kwikala ne bakaji cinunu. Aci cidi EMU MMUDI MUKALENGE WAMBA. Aci cidi m'Bible. Mpindyewu ndi mwalukile paanyima, mwangate dîbà dyàbûngì ne munuleeje kwakabangabi kwaka, ciine cyàkambà Yesu aci. Mpindyewu nudi nucimona bitooke menemene anyi? Bòbò bavwa mwa kwikala naabo bûngì bwônsò. . .

206 “Kaa,” mùdi wêwè wamba, “aci’s civwa anu bwa Izaleela.” Ki mùdîbi anyi?

207 Abraham pààkangatàye Sarah ne kuyaye nende mu ditunga dya beena Peleshete mwamwa, muvwa mfumu kampana muntwamu dîna dyende Abimeleka. Ne Sarah ukaavwa ne bidimu lukama, anu pabwîpi menemene naabi, kadi ùkaavwa mushintuluke mwalukile ku bunsongaakaji ne muvwijiiibwe mulenga kwîsù. Nudiku bamanye aci anyi? [Disangisha didi dyamba ne: “Amen.”—Muf.] Eyo. Ki Abimeleka kujingaye bwa ikalè mukajende. Nudi bavuluke Diyiisha dyanyi pa cyôci aci anyi? Abimeleka uvwa muswe bwa kwangata Sarah bu mukajende. Yêyè pàmwâpa naabo cipangu cijima, kadi kavwa mwa kumwangata to pûkalàbi ne yêyè uvwa musediiibwe kùdi Abraham. Pa nanku Abraham kwambilaye Sarah ne: “Wâmbè ne wêwè udi, ‘mwaneetu wa balume,’ bwalu yêyè neanshipe bwa amone mwa kukwangata.” Bwa cinyi yêyè kavwa anu mwa kwipata Abraham mu ditunga amu, kwangata mukajende awu kadi kushaala anu wendela yende? Mukenji kawena anu kùdi beena kwitabuuja nkaayaabo to, kadi nkùdi bantu bônsò mu bufuki. Wikalè ngènzàmpèkààtù anyi munsantu, wêwè udi mwambule bujitu, wêwè mulume, bwa byenzedi ebi. Ki mfumu mumpangaanu nyêyè awu uvwa mwaba awu. Mbanganyi bàdi bamanye ne bwalu bulonda abu mbulelela? [“Amen.”] S’m’ Bible, Genese, lwà ku nshapita wa 16, ngeela meeji.

208 Monaayi ne, Abimeleka uvwa mwa kwikala mumwangate bu mukajende. Yêyè kudyakaja bwa kwangataye nsongaakaji mupyamupya wa beena Ebelu ewu. Ki kwambaye ne: “Ewu kadi ki wanyi paanyi. . .” Mukaji awu kwambaye ne: “Yêyè awu mmwaneetu wa balume.”

Awu pende ne: “Mmwaneetu wa bakaji padiye apu.”

209 Ki Abimeleka kwambaye ne: “Nanku nêmmwangatè anu bu mukajaanyi’s.” Nudiku bafwanyine kudifwanyikijila muntu wenza cintu cya mushindu awu anyi? Kadi’s wàkacyenza.

210 Ki pashiishe bufuku abu, pavwaye mu tulu apu, Mukalenge kumumwenekelaYe mu ciloota, wamba ne: “Abimeleka, wêwè’s

udi anu muntu mufwe wetu ewu.” Yèyè uvwa munkaci mwa kukuba mashi awu, a cisa cya beena Yuda awu, nwamonu’s. KwambaYe ne: “Wèwè’s udi anu muntu mufwe wetu ewu. Udi ne mukaj’a bende ûkaadì mudilongolole bwa kusela awu.”

²¹¹ Kwambaye ne: “Mukalenge, Wèwè’s udi mumanye bujaalame bwa mwoyi wanyi.” Yèyè ne: “Kî nyèyè udi mungambile ne yèyè awu ‘mmwanaabo wa balume’ anyi? Yèyè awu pende kî ngudi mungambile ne: ‘Awu mmwaneetu wa bakaji’ anyi?”

²¹² KwambaYe ne: “Ndi mumanye bululame bwa mwoyi webe, ki bwa cinyi Ncivwa mwa kwanyisha bwa uNgenzele mpekaatu nansha.” Ncya bushuwa anyi? KwambaYe ne: “Aluja mukajende awu, bwalu muntu awu mmuprofeta Wanyi. Nenu anu wèwè mumwalujile mukajende awu...Ne yèyè akusambidile, kî mmwakwidi webe wèwè awu to. Yèyè kayi mukusambile to, ditunga dyebe dijima adi ndibutuke.” Amen. S’ki ngàsà udi ukemesha nyèyè awu. Cya bushuwa’s. “Ditunga dyebe dijima ndibutuke. Awu mmukaji wa muntu awu, ne yèyè mmuprofeta Wanyi.” Amen. Aci cidi EMU MMUDI MUKALENGE WAMBA. Ki Mufundu ngwôwò awu. Bushuwa’s.

²¹³ Mpindyewu tudi tusangana ne, lufu lwakakebiibwa. Lufu ncipecta cya mpekaatu wa mukaji awu, lwakalwila kùdì mukaji kadi kî nkùdì mulume to. Ku mushindu wende wa nsòmbelu udiye nende awu, ne ku yèyè, nkùdì lufu lwònsò luvwila. Wende mushindu wa kufila mwoyi udi lufu. Mbanganyi bàdì bamanye nanku? Yobo 14, panwikalà baswe kufunda Mufundu awu.

²¹⁴ Mémè ndi, nwènù beele eci mpatà, ndi ne Mifundu mifunda bwa kantu ne kantu kònsò kaa cyòci eci.

²¹⁵ Nwènù baswe kubala Yobo 14 mwab’awu, Ûdi wamba ne: “Muntu udi mulela kùdì mukaji udi ne matuku anu makese menemene, ne mùle tente ne ntatu.” Ncya bushuwa anyi? “Ûdi ujuuka mùdì cilòngò, ùdì ùkòshiiibwa, ne ùnyaanunuka,” ne bikwabo. Nwamonu anyi? Muntu yònsò udi mulediibwe kùdì mukaji, yèyè mmulediibwe mu lufu anu pacidiye ulwa apu.

²¹⁶ Kadi padiye ulediibwa mu bufuki bwa Nzambi, yèyè kèna mwa kufwaku to; yèyè ngwa ku Muci mukwabo ùvwà mu budimi bwa Edena awu, Kilisto. Mwoyi wa Cyendeleele mmuvwile ku Muci awu.

²¹⁷ “Kaa,” mùdì wèwè wamba, “yèyè mukaji uvwa mucu anyi?” Cya bushuwa’s. “Ee, s’baakamba ne: ‘Kùdì ku mucu ewu to.’ Nzambi’s wakamba, mu Genese mwamwa ne: ‘Kùdì ku mucu ewu to.’”

²¹⁸ Ee, mukaji’s ki mucu awu. Yèyè’s mmuci wa bimuma. Wèwè’s udi cimuma cya mamwèbè. Cimuma cya munda mwende’s ngwèwè. Ncya bushuwa’s. Ne dībà adi cimuma cya Muci wa Mwoyi, wùvwà mu budimi bwa Edena awu, n’Kilisto. Ku mukaji nkùdì kuvwile lufu; ku Mulume awu, mu bufuki bwa ku cibangdilulu abu, nkùdì kuvwile Mwoyi. Kulediibwa

kùdì mukaji ndufu; kulediibwa kùdì Kilisto m’Mwoyi. Nudi nupeta cingenyinyenyi aci anyi? Nkwòkò aku. Mpindyewu’s nudi numona kùdì nzambi mikaji miye, kî mmwômò anyi?

219 Adama ne Eva baa kumpala bavwa cifwanyikiji cya Adama ne Eva biibìdì, nwamonu’s, divulgana adi. Mpindyewu divulgana dya Adama ne Eva divwa ku disangila dya mulume ne mukaji, bwa kuuja buloba, kadi kabivwa nanku ku cibangidilu to. Nzambi wakenza anu mulume ne mukaji, anu mwakenzaYe bifukiibwa Byende bikwabo abi, nwamonu’s, bikùmbànàngàne ne mikenji, anu bu mùdì Ekeleeziya amu.

220 Mpindyewu, mu kulondesha kwa Malelela mashindika a Nzambi aa, twänji tutungunukaayibi ne dikebulula, panwikalà baswe. [Disangisha didi dyamba ne: “Amen.”—Muf.] Eyo. Eci mpindyewu cidi mwa kutapa ku mwoyi anu kakese ndambu too ne patwàcyümwà, kadi nêngìikalè anu mwa kunuleejaku Bulelela bwaci cyanaana.

221 Kakwenaku mwambi nansha umwe udi mwa kusela mukaji mukamba to. Nuvwaku bamanye aci anyi? Nudi baswe kubala aci anyi? Eyo, bwelaayi mu beena Lewi, Lewitiki 21.7 ne Yehezekele 44.22, nenku neCinuleeje ne baakwidi kabavwaku mwa kusela mukaji ukaavwàbo balenge kudi mulume to. Eci ncifwanyikiji cya Mukaji-musela virgo wa Yesu Kilisto, bwalu bôbò bàvwa bakwata mudimu ne Kapyà kaa Nzambi, baakwidi abu, bânà baa balume baa Aalona. Katwena ne dîbà dya kuCibala cyônsò, kadi kupatuka pàm̀bà nkankala kukumbana to, tucidi ne tusunsa makumi abidi. Ne bôbò abu mbânà baa balume baa Aalona bàvwà bakwata mudimu ne Kapyà kaa—kaa—kaa Nzambi, pa nanku bôbò kabavwa mwa kusela mukaji ukaavwàbo balenge kùdì mulume mukwabo to. Nzambi utu kayi ushintuluka nguwya mwambe nanku. Bôbò kabavwa mwa kusela mukaji mukwabo, ne mukaji ukaavwàbo balenge kùdì mulume kampanda to, bileeja mu cifwanyikijilu kaaba aka, panwikalà baswe kucimona, bwa ne Ekeleeziya wa Nzambi udi ne mwoyi udi Diyì dya Nzambi, didi dikezuke, kadiyi disambakaja, ne kayi dingumba dikaadìbo balengèlènge kùdì muntu nansha.

222 Tangilaayi, tubalaayi eci kaaba aka. Ndi muswe kunufikisha ku dyumvwa eci. Maataayi 5, Yesu mmwakule kaaba aka bwa cintu kampanda cìdì mu bushuwa bwa bwalu ne musinga mutambe bunene. Tudi baswe kucimona, Maataayi 5. Ndi mufunde pa kaanyi. . .

223 Ndi mufunde bimwe bintu bîmvwà muswe kwambila anu bantu balume paa nkaayaabo, pa nanku ndi mupete ndambu wa lutatu bwa kubyamba anu kumpala kwa bânà beetu baa bakaji. Kadi ndi muswe bwa—bwa kupatuka mwab’ewu mpindyewu kumpala kwa. . .

224 Mpindyewu, wêwè mwaneetu wa bakaji, ndi muswe kukuteeka pa mwaba udi Dìyì dya Nzambi dikulaye, nenku wêwè peebe, wènzèku dibà adi bwa ushaale pa kiine kaaba aku.

225 Maataayi 5.32. Ndi muswe bwa numone kaaba aka, bwa kutwa nyama ku mikolo mmwenenu umwèumwè wa “umwe” ne “bààbûngì” ewu. Maataayi, makumi asatu ne . . . Ngeela meeji ne m’Maataayi 5.32, tubangila ku 31.

Bàakamba ne: Ewu yònsò wípata mukajende awu, amupeeshe mukanda wa kushipa naawu dibaka.

226 Yesu ngudi wakula awu, Mwine udi mwambe ne, “ku cibangidilu” awu. Mpindyewu tangilaayi.

Kadi mêmè ndi nnwambila ne: Ewu yònsò wípata mukajende awu, padiku kakuyi bwa . . . kabingila kaa masandi a bajikè to, ùdi ùmufikisha yêyè ku dyenda dya masandi a babàka, . . . (nwamonu’s) ewu yònsò wípata mukajende, padiku kakuyi bwa . . . kabingila kaa masandi a bajikè to, ùdi ùmufikisha yêyè ku dyenda dya masandi a babàka: (Bwa cinyi? Neasediibwe cyakabidi.) ne ewu yònsò udi usela ewu udi mwipata ku dibaka awu wèndi masandi a babàka.

227 Nwamonu’s, yêyè udi ne bayende ne mwoyi, pa nanku mulume nansha umwe kêna mwa kumuselaku to. Cìdiye wenza ne cìdiye yêyè nansha ciikàle cinyi, yêyè udi ne bayende ne mwoyi, kakwenaku mpunga bwende yêyè to nansha kakese. Kadi, kî mbwende yêyè, mulume to. “Ùdi ùmufikisha yêyè mukaji,” kî mmulume to. Nwacyũmvù anyi? Bidi bikengela bwa nwènzè bwa Dìyì dyèndè mu ntungunukilu. Nwamonu’s, kantu nansha kamwe kî nkambe ne mulume kêna mwa kwenza to, kadi mukaji ngudi kayi mwa kwenza. Nwamonu’s, “ùdi ùmufikisha yêyè mukaji,” kî mmulume to. Aci ncidi Bible wamba menemene, “ùdi ùmufikisha yêyè mukaji.” Kî mbyambiibwe ne yêyè mulume kêna mwa kuselangana cyakabidi to, kadi “yêyè mukaji.” Bwa cinyi? Kilisto mu cifwanyikijilu.

228 Monaayi, mbyambiibwe ne yêyè kêna mwa kuselangana cyakabidi to, amba anu yêyè musele virgo. Yêyè udi mwa kuselangana cyakabidi. Yêyè udi mwa kuselangan- . . . yêyè udi mwakuselangana cyakabidi. Udi mwa, ùdi mwa kuselangana cyakabidi piikalàbi ne m’virgo, kadi kêna mwa kusela mukaji wa bende to. Nansha bya kumona lufu. Kadi yêyè mudidinge anu musele mukaji mwipata ku dibaka, ùdi ùsòmba mu masandi a babàka, nansha yêyè mwikàle nganyi. Bible mmwambe ne: “Ewu yònsò udi usela mukaji udibo biipate ku dibaka awu, ùdi ùsòmba mu masandi a babàka.” Ki bwalu mbwòbù abu’s, bwa bakaji biipata ku dibaka to.

229 Mpindyewu, nudi numona cya ku ntwadijilu aci, “ku cibangidilu” kwaka anyi? Kuselangana kwa cyakabidi, mpindyewu monaayi, mulume udi mwa kuselangana cyakabidi,

kadi mukaji kèna mwa kusediibwa cyakabidi to. Bu mùvwà Davidi, bu mùvwà Solomo, bu mùdi ntungunukilu wa Bible mujima, mpindyewu, mbya mwomumwe anu bu Davidi ne bakwabo abu.

²³⁰ Mpindyewu nudi numona mu Kolinto wa Kumpala 7.10, monaayi, Pòlò udi utumina mukaji dîyì udi, udi ushipa dibaka ne bayende awu, bwa kushaalaye nkaayende anyi bwa kupungishanganaye nende, bwa kasediibu cyakabidi to. Yèyè udi ne cya kushaala nkaayende, anyi kupungishangana ne bayende. Yèyè kènàku mwa kusediibwa cyakabidi to. Yèyè udi ne cya kushaala nkaayende, kadi, monaayi, yèyè kavwaku mwambe nanku bwa mulume to. Nwamonu's, kwèna mwa kufikisha Dîyì ku kushima to. "Ku cibangidilu," mukenji wa disangila dya mulume ne mukaji ku dibaka dya bakaji bààbûngì. Mpindyewu, Dîyì dya Nzambi didi dyenda mu lulamatu ne bufuki bwa Nzambi, dyenda mu ntungunukilu.

²³¹ Nwamonu mùdìku ewu ngeelèlù wa meeji muye ku esete, ne mukwabo muye ku wesete anyi, pa bwalu abu? Bidi bikengela bwa nwènù kwalukila ku Bulelela, bwa kujandula ne bwalu budi cinyi.

²³² Misangu yònsò bitu anu mushindu awu, ki cipungidi cya ciibidilu ne Nzambi ncyòci aci kacya ku cibangidilu. *Dyambedi*, kumpala kwa cibangidilu, ku cibangidilu kuvwa anu umwe ne umwe. *Paanyima* paa mpekaatu mubwele, dîbà adi kwikalaku mulume umwe ne musumbà wa bakaji; bidi byenda mushindu awu mu bufuki, nyama ne nyama yònsò, ne bantu ne musunya wa mu bufuki ewu's nnyama. Twètù's tudi nyama yìdì yamusha, tudi bamanye aci, twètù bònsò, nwamonu's, ne byònsò abi mbufuki bwa Nzambi mu ntungunukilu.

²³³ Kadi mpindyewu udi Bitampi bikangudiibwe ewu, Nyuma wa Bulelela udi utuludika ku Dîyì. Aci cidì cyumvwija bwa cinyi bilema byònsò ebi mbyenjiibwe munda mwa bikondo, mbwalu Bitampi kabivwa bikangudiibwe to, Eci kacivwa cibuludiibwe to. Ncilelela.

²³⁴ Mona, wèwè, kwèna mwa kwenza ne mindidimbi yipangile to. Mùmvwà munuyiishe makeelela diloolo bwa mundidimbi panshi, bikengela upatuke mu wòwò. Mmunyi mùdìku mwa kwikala mundidimbi wa nzevu upita panshi, kadi kaamuntu kakese menemene, kaleekale kaa kalendalenda kapatuka bu ne ki yèyè nzevu awu, anyi nzevu bu ne ki kòkò kaamuntu kakese menemene, kaleekale kaa kalendalenda aku?

²³⁵ Mpindyewu bu nwènù mwa kucimona mu cifwanyikijilu cipwangane's.

²³⁶ Mpindyewu, kudi mukaji mulelela, mukaji mulelela, virgo, udi usediibwa kudi bayende, ne mwikàle ne mwoyi, ne mwikàle cintu cibeneshiibwe kùdi mulume awu. Bu Nzambi mwa kwikala

mupeeshe mwan'Ende wa balume cintu cîmpè citambe mukaji, nunku Yèyè mmumupeesheci.

²³⁷ Kadi mukaji mmulongolola bwa kwikalaye cyenzi cya disangila dya mulume ne mukaji, kadi nyama mukwabo nansha umwe kî mmulongolola mushindu awu nansha. Cifukiibwa cikwabo nansha cimwe pa buloba kî ncilongolola mushindu awu to. Ki bwa cinyi nudi numona dibaka dya bakaji bààbûngì, mbwa bwalu bwa cyôci aci. Ki cidì cidibweje.

²³⁸ Mpindyewu tangilaayi, mu ditaata dya ndekeelu, tangilaayi, kudi Yesu Kilisto umwepele (ncya bushuwa anyi?), Mulume umwepele, Nzambi, Emanuwele. Nudi nwtabuujá nanku anyi? Kadi bidimba bya Mukaj'Ende bidi byàbûngì, nwamonu's, binunu kuvudija ku binunu bya binunu (ncya bushuwa anyi?), Mukaj'Ende, Mukaj'Ende musela, Ekeleeziya. Nuuvu mpindyewu anyi?

²³⁹ Ki bwa cinyi Yèyè wakambila Adama, kumpala kwa disangila dya mulume ne mukaji kwediibwadi anyi kubwejiibwadi ne: "Vulanganaayi, bwa kuuja buloba," pacivwaye ku ntwadijilu, pacivwaye byònsò bibidi mulume ne mukaji mu yèyè mwine. Mwaba awu, bidi bileeja dîbà adi ne bidi bikengela ne Mukaji-musela afumine ku Dîyi, ku divulangana dya mu nyuma, divulangana, nwamonu's, mwikàle uuja buloba.

²⁴⁰ Mpindyewu mu cyenzi cya disangila dya mulume ne mukaji, nwamonu's, ngeelèlù ya meeji ayi mmibwejakaje bintu bibidi abi. Ki bwa cinyi nwênù kanwena mwa kucyenza to, bunudi naabu mbwa kucyaluja ku Bulelela bwaci, "ku cibangidilu."

²⁴¹ Ne ku ndekeelu nekwikalè Mukalenge Yesu umwepele, ne Mukaj'Ende musela bààbûngì, ku bumwe. Nwacyûmvù anyi? Kuvwa Davidi umwepele pa nkwasá wa butumbi umwepele, mfumu umwepele (wa pa mwoyi wa Nzambi Yèyè mwine awu) mwikàle ne bakaji nkama yitaanu. Yesu musòmbé pa Nkwasa Wende wa butumbi (Aleluuyah!) mu Bukalenge bwa bidimu cinunu, ne Mukaji wa nzubu; anu muvwabi ku cibangidilu amu, mufuka mwangata ku buloba, ku cyanza cya Nzambi wa Bukole bwònsò, mu dibiiika dya ku lufu, dya bidimba byàbûngì. Ki bwalu mbwòbù abu's.

²⁴² Nwênù bakaji, lwangànaayi bwa kwikala cyôci aci, bwelaayi munda mwa Kilisto, dîbà adi kanwakwikala mu cimvundu cya bukooya cidì pambelu pààpa cyacya to. Kadi paucidi anu cidimba cya ekeleeziya mwikàle udyenzeja bwa kwikala ne nsòmbelu mulenga ne wa maalu mîmpè, wèwè mwine, kwadyakwangulaku mpasu to. Nansha mulumè kênàku mwa kwangula mpasu pambelu paa Kilisto nansha. Bu mùdì Pòlò mutungunuke ne kwamba ne: "Kadi apu, mu Kilisto, kamwena ní mmulume ní mmukaji nansha." Bònsò badi umwe.

²⁴³ Kadi bwa kwolola cilumbu eci cya *Dibàkà Nè Difwà Dyà Dibàkà*, bwa nwamona mwa kumanya ne civwà cya bushuwa ncinyi ne civwà cya mashimi ncinyi, mpindyewu n'Yêyè ewu uleeja bitooke tòò mwab'ewu mu bifwanyikijilu ebi. Kudi Kilisto umwepele, ne bidimba byàbúngì bya Mukaji wa nzubu awu. Monaayi ne, Yêyè udi mwa kutwipata ku dibaka bwa masandi a bajikè a mu nyuma ne dilongesha dya mashimi, dîbà kana dyònsò didiYe muswe; kadi mmunyi muwadidinga kuteeta kuMwipata Yêyè ku dibaka, peebe kwangula mpasu? Mulume udi mwa kwipata mukajende ku dibaka ne kusela mukwabo; kadi kî mmukaji wipata bayende ku dibaka ne kusediibwa kùdì mukwabo to. Nudi numona mùdì mindidimbi ne bifwanyikijilu byònsò abi mwaba awu bisèkenkeja mu mushindu mupwangane anyi? Monaayi bufuki bwa ku cibangidilu; kakuyi cintu cyangata ku cikwabo mwaba nansha umwe to. Kaciyi ekeleeziya to; Mukaji-musela ku Dîyì. Kayi mukaji to; mulume, musangu wònsò. Ki bwa cinyi kaciyena cyamba bwalu nansha bumwe bwa bubengangana ne mulume udi ucyenza to; cidi misangu yònsò anu mukaji. Ncyà bushuwa menemene.

²⁴⁴ Kadi mukaji udi mwa kwikala Mukaji-musela wa Kilisto, mu kwikala . . .Nenku vulukaayi ne, yêyè bu mudiye citupa cya mulume, Bible mmwambe ne yêyè udi mwa ku- . . . “Nansha nanku ncyèna ngaanyisha bwa mukaji kulongeshaye to, anyi bwa kwangataye bukookeshi nansha bwa bishi, kadi bwa kwikalaye mu cinyànyà. Bwalu Adama ngwàkenjiibwa dyambedi, ne pashiishe Eva. Ne Adama kî ngwàkaseeswishiibwa to, kadi cintu cyangata ku cikwabo aci ncyàkaseeswishiibwà. Kadi yêyè neasungidiibwe *bu* yêyè mwa kutungunuka mu cijila ne dicincika dya maalù, ne mu kulela kwa bânà, ne byònsò bya mushindu awu abi,” bwalu dîbà adi ùdì ulwa citupa cya mulume awu. Cyòcì aci ncìdì citwala . . .

²⁴⁵ Bwa cinyi Abraham kavwaku . . .Bwa cinyi Nzambi kavwa mushipe Sarah musòmbè mwaba awu, ùvila, ne ùshima anu kumpala kwa Nzambi menemene? Musòmbè mwaba awu bu Muntu wa cifwaka, munkaci mwa kudya munyiinyi, ne kudya dyàmpà, ne kunwa mabeele, ki kwambaYe ne: “Bwa cinyi Sarah waseki paanyima lwà mundekeelu mwamwa,” paanyima Pende, mu ntenta, Yêyè kayiku mwanji kumumona kacya to, “wamba nunku: ‘Bintu ebi bidi mwa kwenzeka munyi?’”

²⁴⁶ Kwambaye ne: “Ncyènàku mucyàmbè bwalà!” Kaa, akàà, ekelekele! Wàmbila Nzambi ne Yêyè mmwena mashimi's, ùMwambilaci mumpala? Kadi Yêyè kavwaku mwa kumwangata to. Bwa cinyi? Yêyè uvwa citupa cya Abraham. Amen. Kavwa mwa kumwenzela bibi kayi wenzela Abraham bibi to.

²⁴⁷ Mpindyewu nwènù bakaji numonaayi mwaba unudi ne cya kwikala. Ne Bible mmwambe ne: “Nwènù bakaji ikalaayi mùvwà Sarah amu, yêyè uvwa uvwala mwadilu wa bupwekele, mwikàle ne nsòmbelu mululame ne wa lulamatu kùdì bayende

uvwa mumusele, mumunange wamba kufwa mu mushindu wa ne mulume. . . yêyè umubiikila ‘mukalenge’ wende,” mukookeshi, bwena cintu.

248 Kadi nwênù, bamwe baa ku bakaji, nuwala tulàmbà twa bukooya etu ne nupatuka mwab’ewu bwa kudizanjika kumpala kwa bantu balume. Yesu wakamba ne: “Ewu yònsò ukātàngidi muntu mukaji bwa kumwalakana wamanyi kwenda nende masandi munda mwa mwoyi wende.” Dìbà adi udi mupiile ki nganyi, ki muntu mulume awu anyi ki wêwè? Yêyè nyawu ncintu cilume, mwenza bwa kwenza cyenzi aci, nwamonu’s; ne wêwè ki cintu cikaji, uvwa ukèngela kubenga.

249 Kadi udi udizanjika mushindu awu bwa cinyi? Kí mbwa dicyankama to, udi mumanye ne kacyna mwa kwikala bwa aci to, paudi wamba kufwa ne dyuminyina ne mashika paudi muvwale kaputulu aku apu. Wamonu’s, kacyna mwa kwikala bwa dicyankama to. Kadi ncinyi ciine aci? S’mbwa bukooya! Kwakuciitaba to, kadi Bible ngudi wamba nanku. M’Bulelela. Nyuma wa bukooya ngudi munda mwebe amu awu. Wêwè kwêna muswe bwa kwikala mukooya to; kadi kwêna mumanye ne, mu nyuma udi mukooya to, bwalu udi udileeja mukooya.

250 Mpindyewu, muntu mulume, binù byende bya kale, bya manyaanu, bya manungù abi, nansha yêyè kayi ne biine bilàmbà pambidi to, kî mbifwanyine kwikala ne cidibi bishintulula to, wende mubidi kawutu wa ujuulangana dyalakana to. Bwa cinyi? Yêyè uvwa mu bufuki bwa ku cibangidilu, ngiikadilu; bivwa bikengela kwikalaci nanku, nwamonu’s. Kadi, wêwè udi cintu cyangata ku cikwabo, cya kujuulangana naaci dyalakana.

251 Nzambi, wâfwakù luse’s we! Kaa, ekelekele, buloba bwa mpekaatu ebù! Nèngìkalè ne disanka piikalàku kujike.

252 Monaayi, Yêyè udi mwa kwipata mukaj’Ende dìbà kana dyònsò didiYe muswe, kadi mukajì kèna mwa kuMwipata Yêyè to; Yêyè udi mwa kumfikishaku, Udi mwa kunkùpa mu lupwishi dìbà kana dyònsò didiYe mwa kupeta meeji a kucyenza adi, kadi, kaa, mwaneetu, ncididingiku mêmè kuteeta kuMukùpa kwaka to, patupu bwanyi’s mbutuuke.

253 Solomo uvwa mwa kusela mukaji kana yònsò uvwa kayi musediibwe to, uvwa mwa kusela mukaji kana yònsò uvwaye muswe kusela awu. Mwakwidi yêyè uvwa mwa kusela anu mukaji uvwa virgo. Solomo. . .

254 Bu Davidi, wàkasèla (dìnà dyende uvwa nganyi apa?) Abigayila. Bwalu, kuvwa muntu uvwa ubiikidiibwa ne “mmukutakane,” mwikàle ne mukaji wa musangeelu, kadi kufwaye. Ki Abigayila kusediibwaye kùdi Davidi; yêyè uvwa mfumu, kavva mwakwidi to, nwamonu’s, pa nanku yêyè—yêyè kumusela.

255 Kadi mwakwidi kavva yêyè mwa kwenza aci to, bwalu yêyè nunku mmulenge anyi mwangate mukaji bwa kwikalaye

mukajende mwikàle mumane kwikala mukaji wa muntu kampanda. Pa nanku aci cidi cileeja buuvirgo bwa Ekeleeziya wa Mukalenge Yesu Kilisto, Mukaji-musela nebikengele bwa ikalè kayi musopakajibwe to, Dîyì, kabiyi bya Dîyì dimwe dipangika mwaba nansha umwe to. Cya bushuwa's. Nudiku nwènù mwa kudifwanyikijila mukaji-musela wa mujaalame ewu, dibeele dimwe kadiyiku to, ne, dikwabo, cintu kampanda cikwabo cipampalamuke, nudi bamanye anyi? Awu kaakwikalaku Mukaji-musela wa Kilisto to. Yèyè mukaji awu mmupwangane. Yèyè udi Dîyì mu byònsò, kabiyi bya Dîyì dimwe dipangika mwaba kampanda nansha umwe to. To.

²⁵⁶ Monaayi, Yèyè udi mwa kumwipata, kadi mukaji kèna mwa kuMwipata Yèyè to. Yèyè wakacyenza, mucijaadike, mu matuku àvwà Luther, Wesley, ne Mpenta, paakabengabo bwa kulwa citupa Cyende citambidile mu kwenza kwa disangila dya mu nyuma dya mulume ne mukaji bwa kwimicishiibwabo kùdì citupa citambidile cya Dîyì. Nudi bumvwe anyi? Yèyè wakabenga. Ekeleeziya wa ba-Luthériens wakabenga bwa Kilisto kupetaYe kabidi dijinga dya wenza nende; Luther wakacibenga. Nenu lekelaayi ngãmbè nunku ewu, nenwikalè mwa kuntwa dînà dya mûndi cintu kampanda nansha bya munyi; ki mudibi kabidi lelu ewu kùdì yònsò wa kudibo, badi bapanga kwangata Dîyì adi, badi babenga Kilisto!

²⁵⁷ Nenu mukaji yònsò udi ubengela mulume bwa kumulelela mwànà, kèna ne bukenji bwa kwikala mukajende to. Amen. Nudi bavuluke, mu Bible, paakaselabo Esther kùdì mfumu awu anyi? Mbwalu mukalenge-mukaji wakabenga, yèyè kumba kusela anu mukwabo. Nenu pàkaavwà. . . Cyàkenzekà ncinyi paakabengaye bwa kupatuka ne mfumu ne kumutumikila? Cintu cimwecimwe aci ncidiku bwa mukaji udi ubenga bwa kwikala mukaji wa nzu kùdì bayende.

²⁵⁸ Nenu ki mudibi kabidi bwa ekeleeziya udi ubenga bwa kwimicishiibwa mu cikondo citudi mpindyewu ne mwoyi eci, bwa kulela bânà baa cikondo eci. Twètù katwena ba-Luthériens to, katwena ba-Wesléyens to, anyi katwena beena Mpenta to! Bidi bikengela bwa twètù kwikala bânà baa cikondo eci, ku difu diimicila ku Dîyì dya Nzambi, bwa kulela Mwànà wa cikondo eci, Mwànà-Dimiinu. Amen. Ndi ntekemena ne nudi bumvwe. Yèyè kavwa mwa kwimicishiibwa to, to, pa nanku cyakenzaYe ncinyi? Wàkamwipata, mu kushipa kwa dibaka. Ncya bushuwa. Kadi kadidingiku waMwipata Yèyè to. Yèyè ngudi umwipata.

²⁵⁹ Yèyè wakatungunuka anu ne kubuulwila Mubidi Dîyì Dyende, ne mwikàle uMushindika, umwèumwè awu, Yèyè mwine. Bânà Bende kubangabo kwikala bu bàdì batamba kuMufwana, bwalu Didi munkaci mwa kuboba kupwila, anyi, badi balwa bânà baa Dîyì, kabayi bânà baa ekeleeziya to. Bânà baa Dîyì! Nenu Mukaji-musela neikalè Inábânza mutekete wa Dîyì mulenga kwísù, kayi musambakaja to, kayi mulengiibwe

kùdì bulongolodi bwa muntu nansha bumwe, dilongesha nansha dimwe dikwatakaja kùdì bantu to. Yêyè neikalè mukezukeye kayi musambakajaku to, Mukaji-musela wa Dìyì! Amen ne amen! Ndi ntekemena ne nudi bumvwe aci, nwênù bàdi ku nshinga abu. Yêyè neikalè mwânà wa bakaji wa Nzambi mwimicisha.

²⁶⁰ Nudi numona ne nduumu kaayi lunene lùdì mukaji mwa kupeta anyi? Nudi numona ne ncintu cinene kaayi cidì ekeleeziya mwa kwikala, kadi nudiku bamone kùdì bukooya bukamufikishe anyi? Dìbà adi uteeta bwa kufwanyikija ekeleeziya udi pambelu pààpa wawa ne Ekeleeziya ewu ewu, kwêna mwa kucyenzaku to. Nenku uteeta bwa kufwanyikija ndumba wa mu mùsèèsù ne Ekeleeziya wa Nzambi udi ne mwoyi; anyi mukaji, mukaji mujaalame, ne ndumba?

²⁶¹ Kudi bintu bya mushindu awu bwa cinyi? Mmukenji wa Nzambi, mukenji wa dipangakanangana. Mmunyi mutwamanya mwa kutwa muunya mushinga bu bufuku kabuyiku? Mmunyi mutwamanya mwa kutwa kuulu kûme mushinga bu kuulu kwa mvula kakuyiku? Mmunyi mutudi bafwanyine kumanya mwa kusankila ne kuneemeka mukaji wa cya bushuwa, bu wa manyaanu kayiku?

²⁶² Yêyè wakatungunuka anu ne kuDibuulula, wènda ùbuulula Dìyì Dyende, kadi nî nganyi nî nganyi wa kutudi adidingeku anu aMwipate kadi asediibwe kudi mukwabo tûng.

²⁶³ Mpindyewu cya bushuwa mbitooke tòò bwa cinyi malongesha abidi makwatakaja aa ngaa mashimi. Kwêna mwa kucituma mu *nunku* to, bwàci's mbutuuke; paudi ucituma *kwaka*, s'ncifwanyine kuya kasambuka too ne mulayi mwine. Apa mpàdì mulayi, s'ki cintu ciine ncyôci eci apa mene. Dìyì kadyena dyamba maalu abengangana to. Bidi bikengela bwa kushaalaDi mu ntungunukilu mpindyewu, anu mùdibi ne Maataayi 28.19 kèna ubengangana ne Byenzi 2.38 to.

²⁶⁴ Mpindyewu, bamwe baa kunudi nwênù bakaji, bamwe baa kunudi nwênù balume, ndi—ndi mumanye ne nudi—nudi nubenga kuCiitaba. Bwalu, nudi bamanye's, kanwena mwa kusokoka aci patudi twakulangana apa to. Kanwenaku mwa kucisokoka to.

²⁶⁵ Kadi lekelaayi nnuleejeku anu cintu kampanda. Maataayi 28.19 yêyè mwambe ne: “Nanku ndaayaaku, nulongeshe baa mu matunga ônsò, nubabatiize mu Dìnà dya Taatù, ne dya Mwânà, ne Nyuma Mwîmpè,” kadi bôbò kukudimuka, ne muntu yônsò ukààdikù mubatiijibwe wakabatiijibwa bibengangane ne aci, babatiize mu Dìnà dya Yesu Kilisto, bwalu nansha mene bônsò baa mu cikondo cijima cya Bible ne munda mwa bidimu nkama yisatu bya paanyima paa cikondo cya Bible, too ne ku Nsangilu wa ku Nicée. Dìbà adi ndyakateekabo bilele biswika pamutu pààci. Dishilangana didi penyì, piikalàci kaciyi cibuuulula?

266 Kadi nudiku bamanye ne Mukanda wònsò mu kaabujima, Bible mujima, ndibuulula anyi? Mushindu awu ngùdi ukengela bwa nwênù kumanya bulelela pankaci paa eci nunku ne cikwabo aci, mbwalu Cidi ndibuulula. Ne dibuulula didi ne cya kwikala dikumbanangane menemene ne Dìyì, kî ndibengangane ne Dìyì to. Wêwè udi wamba ne: “Ee, mêmè, civwa cibuuuludiibwe kùndì.” Dìbà adi cyôcì cibengangane ne Dìyì, kî ncifumineku kùdì Nzambi to. Ncya bushuwa.

267 Mpindyewu wêwè muswe kwangata Maat-. . .Maataayi 16.18. Yesu wakamba, Yêyè mwine ne, Ekeleeziya yònsò mu kaabujima, Ekeleeziya Wende awu, ùvwa mwa kwibakiibwa pa dibuulula dya nyuma dya Yêyè mwine, udi Dìyì awu. “Ndi nkwabwila ne, wêwè udi Peetelo. . . Kî mmusunya ne mashi bìdì bikubuulwile eci to, kadi Taatù Wanyi udi mu Dyulu ngudi mukubuulwileci. Nenku pa lubwebwe elu. . .”

268 Mpindyewu, ndi mumanye ne, balunda beetu baa beena Katolike abu, nutu nwênù nwamba ne: “Wàkiiibakiibwa pa Peetelo, ne Peetelo mupostolo, pa nanku, *Kampanda*, mu dipetangana, dilondangana dya bapostolo.”

Beena Mishònyì bàtu bambe ne: “Wàkiiibakiibwa pa Yesu Kilisto.”

269 Kabiyi bwa kupangakanangana to, kadi angataayi anu cyakambaYe aci! Yêyè wakamba ne: “Kî mmusunya ne mashi bìdì bikubuulwile eci to, kadi Taatù Wanyi udi mu Dyulu ngudi mukubuulwileci. Nenku pa lubwebwe elu” (dibuulula dya nyuma dya cidi Dìyì) “Nèngìbakilèpu Ekeleeziya Wanyi; ne biibi bya iferno kabyadyakuMuupulaku to.” Mukaj’Ende kaakuteecibwaku kùdì balume bakwabo to. “Nèngìbakilèpu Ekeleeziya Wanyi, ne biibi bya iferno kabyenaku mwa kuMunyangisha to.”

270 Nenku Abele ne Kaayina, mu budimi bwa Edena. Kaayina wakadyenzela wende mmwenenu wa sungasunga, kwambaye ne: “Mpindyewu, tangila, Nzambi n’Nzambi mwîmpè. Yêyè ngudi kumutu kwa bufuki bwònsò, pa nanku nèngàngatè nkunde ne bilùngà, ne—ne nèngàngatè bilòngò, nenku nèmMwenzèlè cyoshelu cilenga cya menemene.” Aci’s ng’ekeleeziya. Kutwaye binù. Yêyè uvwa mwitabuuje Nzambi. Kukuukwilaye Nzambi, kwelaye byanza muulu, kulambulaye mulambu awu. Wàkenza bintu byònsò bya ntendeleelu byàkenzà Abele abi.

271 Abele wakiibaka cyoshelu cya mushindu umweumwe awu. Kadi pàakalwà Abele ne wèndè, yêyè wakalwa ne mwànà wa mukooko. Mpindyewu, Kaayina wakadyambidila ne, nkwenza kwa ncipaja-mulungù kampanda wa mpekaatu, ne tatwèndè ne mamwèndè bavwa ne cya kwikala badye cimuma, mùvwàbo balongeshiibwe mu budimi abu amu. Kadi Abele, ku dibuulula dya kùdì Nzambi, wàkamanya ne mashi ngàvwà menze bwalu abu. Ku dibuulula dya kùdì Nzambi! Ne Bible mmwambe

mu Ebelu, mu nshapita wa 12, nshapita wa 11, ne: “Abele, ku diitabuuja,” (dibuulula) “wakalambula Nzambi mulambu mwîmpè mutambe wa Kaayina, ku wôwò aku nkwàkamufidilà Nzambi bujaadiki ne yèyè uvwa mwakane.” Aci ncyà bushuwa anyi? Amen! Mwaneetu wa balume, mwaneetu wa bakaji, mbitooke tòò anu mùdì cintu kana cyònsò eci mwa kwikala citooke amu, bwanyi mêmè. Ki cintu cyònsò mu kaabujima ncyòci aci.

²⁷² Mpindyewu pa bwalu bwa *Dibàkà Nè Difwà Dyà Dibàkà*, nwamonu’s, bidi bikengela cibүүлудиибве. Cyòci kaciyi cibүүлудиибве to, kanwena bacimanye to. Kadi Yèyè wakalaya ne mu matuku a ndekeelu aa, mu eci cikondo, bwalu busokoka bwònsò bùdì busokoka mu Bible buvwa mwa kүүлудиибва. Mbanganyi bàdì bamanye nanku? Bwakabuulwibwa, nshapita wa 10! Yesu ngwàkacilaya, ne maalu masokoka ònsò aa àdì masokoka pa—pa *Dibàkà Nè Difwà Dyà Dibàkà*, maalu masokoka makwabo ònsò àtù masokoka aa, avwa mwa kүүлудиибва ku cikondo cya nshiikidilu. Mpindyewu nudi bavuluke ne, Dìyì dyakamba ne: “Nda ku Tucson.” Nudiku bavuluke Bukènkè mu maulu bùvwà kabuyi buumvwika ne ncinyi abu anyi? Mwanjelo wa mwandamutekete mwimane mwaba awu? mêmè kwalukila, ne dikangudiibwa dya Bitampi Mwandamuteke abi. Tangilaayi numone cyàkenzekà aci. Aci’s ncilelela.

²⁷³ Mpindyewu tuyaayibi kule ndambu. Kadi mpindyewu, teejeaayi! Ndi mumanye ne dîbà dikaadi dikùmbana bwa nwènù kuya kadya, kadi mêmè ndi munkaci mwa kudya bilenga bya dikema.

²⁷⁴ Monaayi, mpindyewu, mukaji udi ne kende kaaba, ne yèyè ncilengà. Solomo, muntu uvwa ne bakaji binunu dikumi ewu. . . anyi uvwa ne bakaji cinunu awu’s we, eyowa, wàkamba ne: “Mulume udi mupete mukaji, mmupete cintu cîmpè.” Yèyè kwamba ne: “Mukaji mwîmpè ncilengà ku cifulu cyende cya butumbi,” aci’s nduumu’s. “Kadi wa mubi yèyè mmâyi mu mashi ende,” mbwena kwamba ne mwoyi wende. Kwambaye ne: “Nkufwanyine kwikala mulume mwakane umwepele usanganyibwa mu cinunu,” mmwàkambà Solomo, “kadi,” mwakambaye, “kwèna mufwanyine kupeta mukaji mwakane umwe mu cinunu to.” Solomo ngwàkamba aci awu, nwamonu’s. Mpindyewu monaayi aci, mushindu ùdìci.

²⁷⁵ Kadi, udi umona’s, wèwè mukaji, udi—udi cilengà wèwè muswe kwikala cilengà, kadi dijinga adi bikengela difumine kùdì aku. Kabidi nudi numona bwa cinyi bwalu bwa *Dibàkà Nè Difwà Dyà Dibàkà* bwakiikalaku, bwàkafunkwinà Yesu paanyima pàapa, civwa mbwalu mushindu wenu nwènù awu ngwàkakèbà mpekaatu yònsò. Ki bwa cinyi dibaka dya bakaji bààbùngì ne difwa dya dibaka, ne bikwabo, byakabwejiibwa.

Ku cibangidilu kabivwaku nanku to, ne kabyakwikala nanku mu buloba bukwabo bwabwa to.

²⁷⁶ Tangilaayi Yakobo, mwena munda mwine mwàkapàtukà bankambwa awu. Yèyè uvwa ne bakaji bôbò bakese bavwa dikumi ne babidi. Wàkasèla bânà baa muntu babidi, ne ùvwa ne bakaji baa nsàkìdìlù batentekapu, bakaji bavwaye musòmbè naabo cyanaana. Ne biine bankambwa abu bavwa balediibwe kùdì bakaji baa nsàkìdìlù abu. Ncya bushuwa anyi? Nwamonu's, bidi bikengela bwa nwènù kwenza bwa Dîyì diikalè dyenda kacya anu dyàngatangana.

²⁷⁷ Kaa, s'ndi ne mabeji bûngiwù pa byôbì abi. Bu mulombodi wa ekeleeziya mwa kungeelapu lukonko, ne twètù kusòmba kaaba kamwe, tudi bafwanyine kwakulapu. Kadi bulelela, yèyè mwikàlekù ne ngiikadilu wa nyuma nansha mukese, yèyè's udi mwa kumona kaaba aka ne m'Bulelela. Kakwenaku cya dyela mpatà nansha cimwe pa Cyôcì aci to.

²⁷⁸ Mukaji mwîmpè ncintu cîmpè. Ndi mumanye nanku. Ntu mucimanyine ku bakaji balelela. Nkaadiku mutuutakeene ne bakaji balelela baa bashuwashuwale abu, balelela anu mùdì mulume kana yònsò wendenda ewu.

²⁷⁹ Yèyè ncintu cyangata ku cikwabo ne nkapesè kaa mulume, kadi mu cibula mulume ngwàkatèèleja mukaji. Mulume udi anu. . . Mukaji yèyè ncitupa cyende. Kadi, aci ncimutangile yèyè, yèyè mmwenjiibwe mu mushindu wa ne ùdì mwa kwikala mukooyike, ne mbamupe bukenji bwa kubenga anyi kwitaba. Aci ncibengangane ne bufuki bwa bangabanga ku cibangidilu, nwamonu's, kadi's ki bwalu mbwôbù abu.

²⁸⁰ Mpindyewu tukaadi dîbà nkankala jaajaaja, pa nanku nêngumbè anu kushiya ku luseke cintu kampanda kaaba aka bwa tusunsa tukese cyanaana. Ndi muswe nnulombeku cintu kampanda.

²⁸¹ Mpindyewu, vulukaayi ne, eci ndi ngambila anu kasumbu kaanyi nkaayaaku. Ne pambelu bwa bàdì bàtèelejilà ku nshinga, eci ndi ngambila anu bandondi baanyi mèmè mwine nkaayaabo. Diiyisha edì ndibàtùmina anu bôbò nkaayaabo, ne bîngiikalà mwa kwamba kaaba aka abi.

²⁸² Mwambi kana yònsò, yèyè, aci ncyende, eyowa, yèyè mmulami wa mikooko wa kasumbu kaa mikooko aku, énzè cidiye yèyè muswe kwenza aci. Aci ncimutangile yèyè ne Nzambi. Nsaserdose kana yònsò, muiyishi kana yònsò, aci ncikutangile, mwaneetu wanyi.

²⁸³ Ndi ngaakula anu muneemu mu Jeffersonville, mwaba umwepele wùndiku mufwanyine kwakwila ngamba ciine eci, mbwalu nkasumbu kaanyi mèmè mwine kaa mikooko. Nkasumbu kaa mikooko kàdì Nyuma Mwîmpè mumpeeshe bwa kuumvwa ne mèmè ndi mutangidi waku, ne Yèyè neangoomekele bujitu bwaku. Ne bantu baanyi aba mbantu bàdì bakudimune

mucima kaaba aka baa mu ditunga dijima, bândi mêmè ewu mulombole kùdi Kilsto. Nenku, nwênù bânà bakese, ndi kaaba aka mbwa kunwambulwisha, ne mêmè ndi mulunda wenu. Nudi bafwanyine kwela meeji ne ndi ngamba maalu anulwisha; ndi ngamba maalu aa, nwamonu's, bwa dyakalenga dyenu. Ndi mununange. Kadi byòbì kabiyi nanku to, Nzambi m'Mulumbulwishi wanyi. Nudi bamanye ne ndi mununange.

²⁸⁴ Eci ncintu cikole cya kacya, ncivwa mumanye ne nêncitwâlè mushindu kaayi to. Cîngènzà ncinyi, pândi ne balume ne bakaji basòmbè mu disangisha dyanyi, bamwe baa kudibo baselangane misangu yibidi anyi yisatu? Balume bîmpè ne bakaji bîmpè, bônso mu cibwejàkàji! Cìdì cicyènzèje ncinyi? Dilongesha dya mashimi, bushuwa menemene, kabayi bindila Mukalenge to.

²⁸⁵ “Cìdì Nzambi mulamakaje, muntu nansha umwe kacipandululu to.” Kî ncìdì muntu mulamakaje to; cìdì “Nzambi” mulamakaje! Pawìkalà mupete dibuulula dya buludiludi dya kùdi Nzambi ne, yêyè awu mmukajeebe, ne cintu cimwecimwe aci, awu ngwebe wêwè, matuku ebe ônsò a mwoyi. Nwamonu anyi? Kadi cìdì muntu ulamakaja, muntu kana yônso udi mwa kucipandululu. Kadi cìdì Nzambi ulamakaja, muntu nansha umwe kadidingi wacilengaku to. “Cyônso cìdì Nzambi mulamakaje,” mwakambaYe, “muntu nansha umwe kacipandululu to.” Kî ncìdì nzuji kampanda wa tubàdi tukese mwenze bu mukwacike ndambu wa maala anyi cintu cikwabo kampanda mulamakaje to, anyi muyiishi kampanda mutwe cîmpîngà mwikàle ne mushiki wa twitabaayi mu mukanda, udi mufwanyine kubalekela benza nî ncinyi cyônso pa buloba, Dìyì dya Nzambi pàadi diteeka anu mwaba awu. Nwamonu anyi? Cìndì mêmè ngamba ncìdì Nzambi mulamakaje.

²⁸⁶ Mpindyewu nêngìikalè mwa kunwambila bwalu ebu. Ndi ne mbàbi yàbùngì pa bîndi nnwambila. Ncyèna ne meeji a kwikala nnushidishila maalu to. Ncyèna ne meeji a kwikala nnushidishila maalu to, nwênù bampaasata naanyi. Ncyèna ne awu meeji to. Kadi ndi mwambule bujitu, mumanye ne eci nciteekiibwe mu byanza byanyi mêmè, ne byòbì ne . . . ncyèna mwa kuCilama nansha, kadi ncyèna mumanye mwa kuCifila to, ne ndi mumanye ne mukaba wa mêtì ewu newù. . . Kaa, ekelekele, nêngìikalè anu mudilongolole, birò bikàngula, bwalu's ki cyòcì cìlwalwà eci. Nwamonu anyi?

²⁸⁷ Anu muvwabi menemene pa *Dimiinu Dyà Nyòka*, kadi kakuyi mpatà to ncijaadikiibwe ne ncyà bushuwa. Ndi kaaba aka mene ne bibejibeji, mbyangata mu cibejibeji, mùdi bakaji patudi twakulangana apa. . . ne nansha mene mu—mu ntanyì wa munene. . . Amwe a ku maadyòsèzè manene adi ne maafòtò menzulwila pa wa ku bangabanga, nyoka mwikàle ùlambila pa mukolo wa muntu mukaji, ne mushindu mwine udiye wenda ùjìngila mukaji awu; ne yêyè mukaji awu umvwa masansakata a mishindu yônso ne bikwabo, cintu kampanda

cìdì mulume kayiku mufwanyine kumufikisha ku dyumvwa ku dyende dimulenga to, ne nyoka munenaanenaale ewu munkaci mwa kumujingila pambidi, ne bikwabo. Aci's mbulelela anu bwa menemene. Ne cyôci ciine cidi cyenda cibiipa anu kubiipa, ne necitambe kubiipa. Nyoka, uvwaye kayi. . . kavwa mwa kwikala mwenze ne mukaji cyenzedi cya masandi dîbà divwaye nyoka adi to, kadi vulukaayi ne. . .

²⁸⁸ Mvwa nkokangana dituku adi ne. . .kî ndikokangana to, civwa mmwambi kampana wa Assemblée de Dieu mwikàle kabidi mwena dyende, kwambaye ne: "Wêwè udi mu ntupakanyi, pa Cyôci aci."

Mêmè kwamba ne: "Ee, bidi mwa kwenzeka nanku's. Ndi musweku bwa wêwè ngambile."

²⁸⁹ Kwambaye dîbà adi, kutungunukaye ne kubangaye kwakula pa bwalu abu. Katanci aka anyi, yêyè mwine bya dyamba byumba bimujimina's. Nenu cintu cimwepele cyakambaye, wàkamba ne: "Mwaneetu Branham, mushindu wa nyoka awu udi penyi? Nzambi wakamba ne 'cyôsò bilondeshile mushindu wàci.' Kadi mushindu wùdì wêwè wamba ne wùvwà pankaci paa muntu ne nyama awu udi penyi, wùdì maalu a mamanya kaayi mwa kupeta mpindyewu awu? Yêyè awu udi usanganyiibwa penyi?" Kwambaye ne: "Ùdi pa buloba apa anyi? Ûvwa nnsòkòmuntù anyi?"

²⁹⁰ "To, bwalu mashi a nsòkòmuntù kaàkusambakana ne a muntu mukaji to, nansha a nyama mukwabo kaayi kaenaku mwa kusambakana ne ende to. To, kaàkusambakanaku to, nansha mene civuba cya muntu mulume kaciyena mwa kusangilaku ne—ne cya nyama mukaji to. Kacyakwenzaku aci to."

²⁹¹ "Kadi nyama mwena diinà awu udi penyi? Mpindyewu, Nzambi wakamba ne: 'Cintu ne cintu civulangane bilondeshile mushindu waci.'"

²⁹² Mêmè kwanji kwindila ndambu. Ki bupole bwa Nyuma Mwîmpè kwambabu ne: "Mwambile ne: 'Ùdi apa.'"

Mpindyewu, kumpala mêmè mvwa mwanji kwamba ne: "Ee, ùdi mwa kwikala ùkaadi kàciyikù to."

Yêyè kwamba ne: "Kadi, Mwaneetu Branham, aci, twêtù's tudi twakula pa bìdì bìtàngilà Dîyì, kî mmwômò anyi?"

²⁹³ Mêmè ne: "Eyowa's, mukalenge." Ki mêmè kwamba ne: "Bòbò, mu bushuwa bwa bwalu, badi bamba ne bikwabo bintu, bu mùdì nyama minenaanenaale ne—ne ya tutanku ya kalekale ayi, ne bikwabo, nyama ya tutanku, anyi nyama ya tutanku's we, eyowa, yikaadi kayiciyiku to, ne bikwabo." Mêmè kwamba ne: "S'mbifwanyine kwikala byenzeke nanku."

²⁹⁴ Yêyè kwamba ne: "Mwaneetu Branham, twêtù's tudi twakwila pa cijaadiki cya Dîyì. Piikalàbi ne mpekaatu udi apa,

dìbà adi, mpekaatu wa ku cibangidilu awu, s’bivwa bikengela kabidi yèyè awu kwikalaye apa.”

295 Ki mèmè kwamba ne: “Mukalenge Yesu, Wèwè’s wákamba ne: ‘Kanùdyèlèdì meeji bwa cinwamba panwafika kumpala kwa bantu to, bwalu necinupeesiiibwe pa diine dìbà adi.’ Mukalenge, cìngàmbà ncinyi?” Yèyè kwamba ne: “Mwambile ne: ‘Ùdi apa.’” Anu mushindu umweumwe menemene wùntù mmona bikeena-kumona pa cibumba cya ku cyambilu awu.

296 Mèmè kwamba ne: “Ùdi apa,” nciyi mumanye ne mpenyi to.
Yèyè ne: “Penyi?”

Ki kumpala mene kwa mèmè kwela meeji, Yèyè kwamba ne: “Nnyoka.”

297 Ki civwàci ncyòci aci menemene, bwalu yèyè kacyena kabidi nyama to. Yèyè wakeediibwa mulawu ne mushiya wa wèndela pa difu dyende bwa matuku ende ònsò a mwoyi. Yèyè’s udi apa. Ncya bushuwa anyi? Ne anu mu cyenzedi cyakenzaye aci, mùcidi anu mpekaatu umwèumwè awu ukwata mudimu mu nyungulukilu wa mukaji, byenze mùdi mubidi wa bulume mushindu awu. Ki pàdì mukàjì upeta ngiikadilu yende ya mèsù mapilula ayi ne bikwabo, padiye umvwa masansakata ende awu àdì mapite kule ne kule àdì mulume kana yònsò ewu mufwanyine kumufikisha ku dyumvwa.

298 Nèngìmanyinè mwaba awu bwalu tudi mu musùmbà wa bantu basambakane. Nèngàngatè ndambu wa bantu balume, nèngìikalè mwa. . .netwakule twàmbè bikwabo byàbùngì pa bwalu abu. Ndi ne bibejibeji byònsò ne bikwabo biteeka anu kaaba aka mene, anu pabwìpi naanyi menemene apa mpindyewu mene, ne mvwa muswe kunutwadilabi mu dinda emu. Mvwa muswe kwangata dituku dijima mu cyòci eci, kadi nènjikijè mpindyewu mu kwamba kwa eci nunku.

299 Eci cidi anu bwa ekeleeziya wanyi nkaayende. Kì ng’ekeleeziya wanyi to. . .kasumbu kakese kaa mikooko kàdì kangiitabuuja ne kandonda, eci cidi bwabo bóbò.

300 Dituku adi, bu mùntù mumanye ne pàndì nkwambila cintu kana cyònsò, cidi ne cya kwikala EMU MMUDI MUKALENGÈ WAMBA, dìbà adi mvwa ne Mifundu bu muvwaYe muyimbuulwile amu. Kadi: “Mukalenge Nzambi, ncinyi cìndì mwa kwambila disangisha dyadya? S’nèmpetè matapuluka’s. Balume nebìikalè bakaadi basòmbe mu lutanda ne pambelu mu bulà, ne mu myaba mikwabo yònsò ne: ‘Nebikengele bwa mèmè kushiyangana nende anyi?’ Bakaji ne: ‘Nebikengele bwa mèmè kushiyangana ne bayaanyi anyi?’ ‘Cìngènza ncinyi?’” Mèmè kwamba ne: “Mukalenge, cìndì mwa kwenza ncinyi?”

301 Cintu kampana kungambila ne: “Bànda ku mukuna kwaka, nenku Nèngàakulè neebe.”

³⁰² Nenku pâmuvwà nsanganyiibwa kuulu kwa mukuna aku apu, nciyi mumanye ne mwinshi mu Tucson amu bavwa munkaci mwa kuCimona to. Kadi nansha mene balongeshi bavwa babiikile bânà bwa kupatukabo mu...mwanaanyi wa bakaji mutekete ewu ne bakwabo abu, bapâtuke mu kalaasa, bamba ne: “Tangilaayi pa mukuna wawa! Pâdi Ditutu dya mmwenekelu wa kapyia kaa diikala dya kâlaabi-kabwicidile dibânda muulu mu mpeepele dyalukila panshi, dibânda muulu mu mpeepele dyalukila panshi.” Butumbi kûdi Nzambi.

³⁰³ Mandamu Evans, udi kaaba aka anyi? Ronnie, udi kaaba aka anyi? Mêmè kutuuluka ngaalukidila lwà ku cyujidi cya tusoloonyi aku, nsongaalume wa citende ewu lwà ku cyujidi cya tusoloonyi aku, ku cyujidi cya tusoloonyi cya ba-Evans kwaka. Nenku kumpala kwa mêmè kumanya ne civwà yèyè nsongaalume awu ujinga kungambila ncinganyi, kumpapulaye, wamba ne: “Mwaneetu Branham, uvwa usanganyiibwa kuulu kwa mukuna wawa’s, kî mmwômò anyi?”

³⁰⁴ Mêmè ne: “Ronnie, udi muswe kwamba cinyi? Bwâlà,” nwamonu’s, bwa mmone civwaye muswe kwenza aci. Misangu yâbûngî bintu bitu byenzeka, nciyi, kuyi ubyambila bantu to. Bikaadi bilwe...Bwalu budi ne, udi ubimona byenzeka bûngî cyanaana, mu mushindu wa ne bikaadi bishaale ciibidilu kûdi. Nwamonu anyi? Ncitu anu ngambila bantu to. Mêmè kwamba ne: “Ronnie, ncinyi cyûvwà...”

³⁰⁵ Yèyè ne: “Mêmè ndi mwa kukuleeja anu menemene mwaba wûvwà usanganyiibwa.” Yèyè ne: “Mêmè kubiikila maman, ne twètù kushaala biimanyine apa tubandila mùvwà Ditutu adi dilembelele kuntu kwaka, dibânda dipweka. Mêmè kwamba ne: ‘Ûdi ne cya kwikala anu Mwaneetu Branham udi usanganyiibwa kuntu kwaka wawa mwaba kampanda. Nzambi ngudi wakula nende wawa.’”

³⁰⁶ Ki cimenga cijima, bantu bônso, baCitangile. Mu dituku dya kuulu kutooke tòò kakuyiku mavuba mwaba nansha umwe to, kwikàle Ditutu dinene dya diikala dya kâlaabi-kabwicidile adi dilembelele kuntu aku; dipweka dyenze bu mùlôngojì, ne dyalukila ne dibaaluluka.

³⁰⁷ Balunda baanyi, ne pashiishe ndi njikija, nudi mwa kuya paanyima paa cyôci eci. Ki dîbâ adi divwabo munkaci mwa kumbuulwila Cyôci eci, cindi njinga kunwambila mpindyewu mene eci, pa nanku kaCinupiciku to.

³⁰⁸ Mpindyewu ndi ngambila anu batulondi beetu twètù nkaayabo, anu bàdi bandonda mêmè ne Mukenji ewu nkaayaabo, kî mbaa pambelu to. Numfidilaayiku bujaadiki bwa cyôci eci kumpala kwa Nzambi. Anu kûdi kasumbu aka nkaayaaku!

³⁰⁹ Mpindyewu tûdi tusanganyiibwa mu cibwejàkàjì eci mbwa bwalu bwa teoloji muumvwija bibi. Ncya bushuwa anyi? Ki

bwa cinyi nwênù bakaji nudi basediibwe musangu mwibîdi, ne nwênù balume, mbwalu bwa teoloji muumvwija bibi. Mpindyewu ndi muswe kunuleeja cintu kampanda cidiYe mungambile.

³¹⁰ Nunku pîikalàbi ne Nzambi, Mufuki wetu awu, wakeediibwa lukonko alu pavwaYe pa buloba apa, Yesu Kilisto; ne pààkalwà muprofeta Wende musungidi, Mòsà, mu Ejipitu mwamwa, bwa kupatula bânà mu—mu Ejipitu, bwa kubateeka mu buloba bulaya; ne Yesu mwambe kaaba aka ne Mòsà wakamona bantu mu ngiikadilu ewu, ne wakabaanyishila mukanda wa kushipa naawu dibaka, bwalu nsòmbelu uvwa civwaye aci. Mòsà kusanganaye cya nanku awu, bu cya ne: “Amwanyishile...” Ûvwa n’Nzambi wàkaanyishila Mòsà, muprofeta uvwa mutumiibwe kùdì cisamba aci awu, bwa kubapeesha mukanda wa kushipa naawu dibaka ewu.

³¹¹ Nunku mu Kolinto wa Kumpala, nshapita wa—wa 7, mvensa wa 12 ne wa 15, mu muprofeta wa Dipungila Dipyadipya, Pòlò, wàkatwilangana ne cintu cimwecimwe aci mu ekeleeziya, ne kwambaye eci ne: “Ewu mmèmè, kí m’Mukalenge to.” Ncya bushuwa anyi? Bwa bwalu bwa ngiikadilu ya dishipa dya dibaka.

³¹² “Kabivwa nanku ku cibangidilu to.” Kadi Mòsà wakapeta dyanyisha bwa cyòcì aci, ne Nzambi wakacitaba bu bwakane. Ne Pòlò pende wakapeta bukenji, paakapetaye ekeleeziya wende mu ngiikadilu awu.

³¹³ Mpindyewu nwênù itabuujaayi ne Eci ncilelela, ne itabuujaayi ne Cidi cifuma kùdì Nzambi! Nunku ku dishindika dya Ditutu Dyende ne dya Mukenji Wende ùdì mumfikishe too ne pânkaadi apa ewu, kabivwaku bikengela bwa Nzambi pa mukuna wawa kungaanyishilaYe bwa mèmè kwenza cintu cimwecimwe aci, bwa kwitabaYe bwa nwênù kuya mu mushindu unudi awu, bwa kanùcyènjiku kabidi! Ndaayi ne bakaji beenu baa nzubu nùkasòmbè mu ditalala, bwalu dîbà dikaadi diye. Dilwa dya Mukalenge dikaadi pabwîpì. Katwena ne dîbà dya kukosa bintu ebi to. Kanudidingi nwâteeta kucyenzaku kabidi to! Ndi ngambila anu disangisha dyanyi nkaayaadi. Kadi pîikalàbi ne nudi baselangane... Ne Nzambi mumfidile bujaadiki bwa cyòcì aci, pa mukuna ne, mvwa mwa kwamba Cyòcì eci, dibuulula dya ditambe mfukilu, bwa bwalu bwa dikangudiibwa dya Bitampi Mwandamutekete, ne eci ndukonko mu Diyì dya Nzambi. “Batungunuke mudibo amu, kadi kabenji kabidi mpekaatu to!”

³¹⁴ “Kabivwa nanku ku cibangidilu to.” Ncya bushuwa, kabivwa nanku to, ne kabyakwikala nanku ku ndekeeletu to. Kadi mu ngiikadilu ya mpindyewu eyi, mèmè bu musadidi wa Nzambi. . . Ncyèna muswe kudibiikila bu muprofeta Wende to; kadi ndi pâmwâpa ngiitabuuja ne, pîikalàbi ne ncivwa mutumiibwe

bwa nanku awu to, ndi munkaci mwa kuteeka cishimikidi bwende yêyê awu paalwaye apu. Pa nanku mu ngiikadilu ya mpindyewu eyi, ndi nkutumina dîyî bwa wêwê kwalukila kwebe kumbelu, ne mukajeebe wa nzubu awu mpindyewu. Pawikalà nende ne disanka, sòmba nende, koleshaayi bânà beenu balela mu mibelu ya Nzambi. Kadi Nzambi ikaleku neenu luse binwadidinga kucyenza kabidi! Nulongeshaayi bânà beenu balela bwa kabadingiku kwenza cintu cya nanku awu to, nubakoleshaayi mu mibelu ya Nzambi. Kadi mpindyewu unudi munudi amu ewu, tuyaayi mpindyewu, pa dîbà dya diloolo dikaadi diye bikole ditudi ne mwoyi edi, ne “tukoleshaayi tuye batangila ku kiipacila kaa dibiikila ditumbuke mu Kilisto,” kwikalà bintu byònsò mwa kwenzeka.

³¹⁵ Pângàmbà kunumona diloolo edi, Mukalenge Nzambi anubeneshe, patudi tusambila apa.

³¹⁶ Mukalenge Nzambi, tudi tuKwela twasakidila. Tudi tuKupà butumbi. Wêwê udi Yehowah munene umwèumwè wâkaanyishila Mòsà awu. Mòsà, musadidi awu, ne ciine ciwaye mufwanyine kwambila cisamba cyende ncinyi? Kadi, Nzambi, Wêwê wâkamwanyishila bwa kufilaye mukanda wa kushipa naawu dibaka. Pòlò, mupostolo munene uvwa mufundi wa Dipungila Dipyadipya awu, bu mwakadi Mòsà bwa Dikulukulu. Mòsà wakafunda Mikenji ne cipungu cya mikenji. Bààbûngi baa ku bapofeta, mèyî abo akeediibwaMu, kadi Mòsà ngwâkafunda Mikenji. Kadi Wêwê wâkamwanyishila mukanda kampanda, bwa kubafundilabo mukanda wa kushipa naawu dibaka, bwa bwalu bwa dipapisha dya myoyi yabo.

³¹⁷ Munsantu Pòlò munene awu, bu muvwaye mufundi wa Dipungila Dipyadipya, ùvwakù pende mwa kwamba cishimbi-dîyî eci, ne: “Ndi ngaakula mu ngiikadilu eyi; mêmè, kî m’Mukalenge to.”

³¹⁸ Ki mudibi kabidi leelu ewu, Mukalenge Nzambi, ku nshiikidilu wa buloba eku, bu mutudi tusanganyiibwa kaaba aka mwinshi mwa luse lwa Nzambi, biikàle bamanye ne abidi mmale asatu mmîpi nebikengele bwa twètù kwandamuna mu Bwikadi Bwende. Ne bu mudibi ne Wêwê ukaadi mwenze byàbûngi, Mukalenge, ndi mutwishiibwe ne, kumpala kwa bantu aba, bôbò nebashaale kacya baakwata Cyôci eci bu ne nCifumine Kûdi. Ne bwa kufila bujaadiki kaaba aka leelu ewu, bwa bantu bààbûngi bàdì basòmbe kaaba aka bàvwà mene bamone Cimanyinu aci kuulu kwa mukuna kwaka, mùvwà Banjelo baa Mukalenge balwe mu mvunda, muvwaci cilwe mu Banjelo mwandamutekete, mùvwà dibuuludiibwa dya Maalu masokoka Mwandamutekete awu divunguludiibwe; nenku Mwanjelo umwèumwè awu, mutangile luseke lumwelumwe alu, pa mukuna umweumwe awu, dituku dîvwà Cyôci eci cibuuludiibwe adi!

319 Nzambi, nyewu ndomba bwa bantu baalukile ku mbanza yabo biikàle ne kusakidila kwa ne Nzambi ngwabénzèdi ngàsà ewu. Mémè ndi muCyāmbè anu ku dyanyisha cyanaana, Mukalenge. Ne ndi nCyamba anu cyanaana ku dyanyisha, Mukalenge. Nenu enzaku bwa bantu biikalè ne kusakidila mu mushindu wa ne kabateeciku bwa kwenza kabidi mpekaatu awu to kashidi kaabo! Ne swaku bwa kabateeciku bwa kwenza mpekaatu nî ngwa bishi nî ngwa bishi to, kadi baKunange ne myoyi yabo yònsò. Mukalenge, vwijaku mèkù aa a dyèsè, ne swaku bwa batante ne bakoleshe bânà baabo balela mu mibelu ya Nzambi.

320 Bwalu, Diiyisha dyanyi divwà pa mwoyi wanyi dyamanyi kufidiibwa, Mukalenge. Ngénjì ne mwanyi paanyi mwònsò mùndì mumanye mwa kwenza. Kadi Sataana mmundwishe munda mwa mbingu, ne mèbà a citabeela. Kadi mpindyewu ndi nDyamba bu díyì dituma, Mukalenge, ngambila bantu aba ne, baDilonge, ne baye biikalè ne mwoyi Bwebe Wèwè. Enzaku nanku, Mukalenge. Cyamanyi kuumuka pa makaaya aanyi mémè mpindyewu. Badi mu byanza Byebe. Ndi ndomba bwa Wèwè kubabenesha.

321 Beneshaku mishwala eyi, Mukalenge, yidibo bafume ku diteeka kaaba aka eyi, bwa babeedi ne beena ntatu. Swaku bwa diloolo edi diikalè dimwe dya ku maloo a matambe bunene, a bukole, diikalà bantu bònsò mwa kwondopiibwa. Enzaku nanku, Mukalenge. Tùbènèshèku pamwe.

322 Swaku bwa tuye mu ditalala, baa dyèsè, twenda tucyonkomoka, bwalu Nzambi wa bufuki wātùleejì “kacya ku cibangidilu,” ne wālābājì cyakabidi too ne kutudi, mu cibwejàkājì cyetu mutudi emu, ngàsà Wende, mu matuku a ndekeelu aa. Èyì Nzambi Munene ne wa Cyendelele, mushindu mwine utudi tuKusakidila bwa bwalu abu’s we! Nenu swaku bwa myoyi yetu yikalè ne disanka divule, bwa katupeciku dijinga dikwabo dya kuKwenzela mpekaatu to. Mu Dìnà dya Yesu. Amen.

Ndi muMunange, (Bwa cinyi kabivwaku bikengela bwa wèwè kuMunanga?) ndi muMunange

Bwalu Yèyè wakannanga kumpala

Ne wakampetela lupandu

Pa . . . wa Kalvariyo.

323 Ndi ngamba bwalu abu mpindyewu bwa bambi kumvwabo. Eci cidi anu bwa bàdì bàlondà Mukenji ewu nkaayaabo!

324 Kaa, nudi ne disanka anyi? [Disangisha didi dyamba ne: “Amen.”—Muf.] Ngānwāmbìdì Bulelela, EMU MMUDI MUKALENGÈ WAMBÀ, kubangila anu ku ntwadijilu too ne ku ndekeelu! [“Amen!”]

³²⁵ Mpindyewu tujuukilaayi kuulu twèlè byanza muulu, patudi tuwimba cyakabidi apa ne: “Ndi muMunange.” Ndi muMunange bwa ngâsà Wende. Ndi muMunange bwa luse Lwende. Ndi muMunange bwa Dîyì Dyende. “Ne Dîyì dya Mukalenge divwa dilwa kùdì baprofeta!”

Ndi . . .

³²⁶ Tuyaaku tǔng, mwaneetu. Tungunuka.



DIBÀKÀ NÈ DIFWÀ DYÀ DIBÀKÀ LUA65-0221M

(Marriage And Divorce)

Diyiisha edi dya Mwaneetu William Marrion Branham dyakayiishiibwa bwa musangu wa kumpala mu Anglais mu dyalumingu mu dinda, mu matuku 21 a ngondo mwibidi, cidimu cya 1965, ku cilongelu cya Parkview Junior High School mu Jeffersonville, Indiana, U.S.A. Ndyumusha pa mukaba wa mêyì ne dituuta ku cyamu mu kaabujima kààdì mu Anglais. Nkudimwinu wa mu Ciluba ewu mmutuuta ku cyamu ne mwabanya kùdì Voice Of God Recordings.

CILUBA

©2023 VGR, ALL RIGHTS RESERVED

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maaluu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org